

မြန်မာ့ဆိပ်ကမ်းအာဏာပိုင်ဥပဒေ

(၂၀၁၅ ခုနှစ်၊ ပြည်ထောင်စုလွှတ်တော်ဥပဒေအမှတ် ၂၁။)

၁၃၇၆ ခုနှစ်၊ တန်ခူးလပြည့်ကျော် ၆ ရက်

(၂၀၁၅ ခုနှစ်၊ ဧပြီလ ၉ ရက်)

ပြည်ထောင်စုလွှတ်တော်သည် ဤဥပဒေကို ပြဋ္ဌာန်းလိုက်သည်။

အခန်း (၁)

အမည်၊ သက်ဆိုင်ခြင်းနှင့် အဓိပ္ပာယ်ဖော်ပြချက်များ

- ၁။ ဤဥပဒေကို မြန်မာ့ဆိပ်ကမ်းအာဏာပိုင်ဥပဒေ ဟု ခေါ်တွင်စေရမည်။
- ၂။ ဤဥပဒေသည် -
 - (က) ပုဒ်မ ၅၊ ပုဒ်မခွဲ (က) အရ အမိန့်ကြော်ငြာစာထုတ်ပြန်၍ သတ်မှတ်သော ဆိပ်ကမ်း နယ်နိမိတ်အတွင်းရှိ ဆိပ်ကမ်းများနှင့် သက်ဆိုင်စေရမည်။
 - (ခ) ပြည်တွင်းပြည်ပအစိုးရဌာန၊ အဖွဲ့အစည်းတစ်ခုခုက ပိုင်ဆိုင်ပြီး သို့မဟုတ် စီမံခန့်ခွဲပြီး စီးပွားရေးလုပ်ငန်း လုပ်ကိုင်ခြင်းမရှိသော ရေယာဉ်များ၊ ပုဒ်မ ၇၊ ပုဒ်မခွဲ (စ) ပါ စစ်ရေယာဉ်များ၊ ဤဥပဒေအရ အခါအားလျော်စွာ ကင်းလွတ်ခွင့်ပြုထားသောရေယာဉ်များနှင့်သက်ဆိုင်ခြင်း မရှိစေရ။
- ၃။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည် -
 - (က) နိုင်ငံတော် ဆိုသည်မှာ ပြည်ထောင်စုသမ္မတမြန်မာနိုင်ငံတော်ကို ဆိုသည်။
 - (ခ) ဆိပ်ကမ်း ဆိုသည်မှာ ပုဒ်မ ၅၊ ပုဒ်မခွဲ (က) အရ အမိန့်ကြော်ငြာစာ ထုတ်ပြန်၍ သတ်မှတ်သော ဆိပ်ကမ်းနယ်နိမိတ်အတွင်းရှိ ဆိပ်ကမ်းများကိုဆိုသည်။ ယင်းစကားရပ်တွင် ဆိပ်ကမ်းနယ်နိမိတ်အတွင်းရှိ ရေလမ်းကြောင်း၊ မြစ်ကြောင်းနှင့်ကမ်းနားနယ်တို့လည်း ပါဝင်သည်။
 - (ဂ) ဆိပ်ကမ်းနယ်နိမိတ် ဆိုသည်မှာ ပုဒ်မ ၅၊ ပုဒ်မခွဲ (က) အရ အမိန့်ကြော်ငြာစာထုတ်ပြန်၍ သတ်မှတ်ထားသော နယ်နိမိတ်ကို ဆိုသည်။
 - (ဃ) အဓိကဆိပ်ကမ်း ဆိုသည်မှာ ပုဒ်မခွဲ (ခ) တွင် အဓိပ္ပာယ်ဖော်ပြထားသည့် ဆိပ်ကမ်းများအနက်မှ အပြည်ပြည်ဆိုင်ရာ ရေကြောင်းသယ်ယူပို့ဆောင်ရေးတွင် အချက်အချာကျသော ဆိပ်ကမ်းအဖြစ် ဝန်ကြီးဌာနက အမိန့်ကြော်ငြာစာ ထုတ်ပြန်၍ သတ်မှတ်ထားသော ဆိပ်ကမ်းတစ်ခုခုကို ဆိုသည်။

- (င) ပင်လယ်ရေနက်ဆိပ်ကမ်းဆိုသည်မှာ အမိန့်ကြော်ငြာစာထုတ်ပြန်၍ သတ်မှတ်သော ဆိပ်ကမ်းနယ်နိမိတ်အတွင်းရှိ အနည်းဆုံး ရေစူး ၁၃ ဒသမ ၇၂ မီတာနှင့်အထက်ရှိ ပင်လယ်ကူးရေယာဉ်များ ဆိုက်ကပ်နိုင်သော ဆိပ်ကမ်းများကို ဆိုသည်။
- (စ) ပြင်ပဆိပ်ကမ်း ဆိုသည်မှာ ရန်ကုန်ဆိပ်ကမ်းမှလွဲ၍ ကျန်ဆိပ်ကမ်းများအားလုံးကို ဆိုသည်။
- (ဆ) ကမ်းနားနယ် ဆိုသည်မှာ ခရီးသည်များ ဆင်းတက်ခြင်းနှင့် ကုန်စည်များ အတင်အချ ပြုလုပ်ခြင်းတို့အတွက် ရေယာဉ်များ ဆိုက်ကပ်ရပ်နားရန် ဆိပ်ကမ်းနယ်နိမိတ်အဖြစ် သီးခြားသတ်မှတ်ထားခြင်းမရှိလျှင် ကမ်းပါးနယ်နှင့်ဆက်စပ်ပြီး ရေအမြင့်ဆုံး တက်ရောက်သည့် ရေပြည့်မျဉ်းအမှတ်မှ ကုန်းတွင်းပိုင်းသို့ ကိုက် ၅၀ အထိရှိသည့် ကမ်းနားနယ်နိမိတ်ကို ဆိုသည်။ ယင်းစကားရပ်တွင် ပုဂ္ဂလိကပိုင်ပစ္စည်းဆိုင်ရာ အခွင့်အရေးအရ တည်ရှိသည့် မြေများမပါဝင်။
- (ဇ) ကမ်းပါးနယ် ဆိုသည်မှာ ဆိပ်ကမ်းတစ်ခုခုတွင် ရေပြည့်မျဉ်းအမှတ်နှင့် ရေစစ်မျဉ်း အမှတ်အကြားရှိ ကမ်းပါးစောက် သို့မဟုတ် ဆင်ခြေလျှော ကမ်းပါးမြေနေရာကို ဆိုသည်။
- (ဈ) ရေယာဉ်ဆိုက်ကပ်ရန်နေရာ ဆိုသည်မှာ ရေယာဉ်များ ကုန်စည်တင်ခြင်း၊ ချခြင်း ပြုလုပ်ရာနေရာ၊ ဆိပ်ကမ်းတံတား၊ သိုလှောင်ရုံနှင့်သင်္ဘောကျင်းများကို ဆိုသည်။ ယင်းစကားရပ်တွင် ရေယာဉ်ဆိုက်ကပ်ရန်နေရာနှင့်သက်ဆိုင်သော အခြားအဆောက်အအုံ များလည်း ပါဝင်သည်။
- (ည) ဆိပ်ကမ်းတံတား ဆိုသည်မှာ ခရီးသည်အတက်အဆင်းနှင့် ကုန်စည်များ အတင်အချ ပြုလုပ်ရာတွင်လွယ်ကူစေရန် ပြုလုပ်ထားသည့် ကမ်းပါးနယ် သို့မဟုတ် ကမ်းနားနယ် တစ်ခုခုကိုသော်လည်းကောင်း၊ မြစ်ကမ်းနဖူး သို့မဟုတ် ကမ်းနားဒေသကို ကာရံထားသော ဆက်စပ်နေသည့် နံရံတံတိုင်း တစ်ခုခုကိုသော်လည်းကောင်း ဆိုသည်။ ယင်းစကားရပ်တွင် ရေဆိပ်၊ လှေဆိပ်၊ ဆိပ်ခံတံတား၊ ဗောတံတားနှင့် လှေကားနံရံတစ်ခုခုလည်း ပါဝင်သည်။
- (ဋ) ရေပြည့်မျဉ်းအမှတ် ဆိုသည်မှာ နှစ်တစ်နှစ်၏ မည်သည့်ရာသီဥတု သာမန်ဒီဂရီ ထချိန်များတွင် ရေအမြင့်ဆုံး ရောက်ရှိသည့် မျဉ်းအမှတ်ကိုဆိုသည်။
- (ဌ) ရေစစ်မျဉ်းအမှတ် ဆိုသည်မှာ နှစ်တစ်နှစ်၏ မည်သည့်ရာသီဥတု သာမန်ဒီဂရီထချိန် များတွင် ရေအနိမ့်ဆုံး ရောက်ရှိသည့် မျဉ်းအမှတ်ကိုဆိုသည်။
- (ဍ) ကုန်စည် ဆိုသည်မှာ ရောင်းဝယ်ဖောက်ကားသည့် ကုန်ပစ္စည်းအမျိုးမျိုးနှင့် ယင်းတို့ကို ထည့်သွင်းသည့် သေတ္တာများ သို့မဟုတ် အထုပ်အပိုးများ၊ ချည်နှောင်ထားသည့် အရာများ၊ စက်သုံးဆီများ၊ သက်ရှိတိရစ္ဆာန်များနှင့် ရွှေ့ပြောင်းနိုင်သည့် ပစ္စည်းများကို ဆိုသည်။

- (ဗ) ရေယာဉ် ဆိုသည်မှာ ခရီးသည် သို့မဟုတ် ကုန်စည်များကို ရေလမ်းဖြင့် သယ်ယူပို့ဆောင်ရေးအတွက် အသုံးပြုသော သင်္ဘော၊ လှေ၊ သမ္ဗန်၊ သစ်ဖောင်၊ ဝါးဖောင်နှင့်အခြား စက်တပ် သို့မဟုတ် စက်မဲ့ရေယာဉ် တစ်မျိုးမျိုးကို ဆိုသည်။
- (ဏ) ပိုင်ရှင် ဆိုသည်မှာ ရေယာဉ်၏ ပိုင်ရှင်ကိုသော်လည်းကောင်း၊ ထိုပိုင်ရှင်ထံမှ ပင်လယ်ရေကြောင်းသယ်ယူပို့ဆောင်ရေးလုပ်ငန်းအတွက် တာဝန်ယူငှားရမ်းထားပြီးသူ ဖြစ်သည့်အပြင် ရေယာဉ်ပိုင်ရှင်အပေါ် တင်ရှိမည့် တာဝန်နှင့်ဝတ္တရားများကို လွှဲပြောင်းခံယူပါမည်ဟု သဘောတူထားပြီးသူကို သော်လည်းကောင်း ဆိုသည်။ ယင်းစကားရပ်တွင် ကုန်စည်နှင့်စပ်လျဉ်း၍ သုံးစွဲသည့်အခါ ကုန်စည်တင်ပို့သူ၊ ကုန်စည်လက်ခံသူ၊ ရေယာဉ်ပေါ်ကုန်စည်တင်ပေးသူ သို့မဟုတ် ထိုကုန်စည်ကို ရောင်းချခြင်း၊ ထိန်းသိမ်းထားခြင်း၊ ဆိပ်ကမ်း၌ ကုန်စည်အတင်အချပြုလုပ်ခြင်း သို့မဟုတ် ရေယာဉ်ပြောင်းတင်ခြင်းတို့အတွက် ကိုယ်စားလှယ်လွှဲစာဖြင့် လွှဲအပ်ခြင်းခံရသူလည်း ပါဝင်သည်။
- (တ) ဆိပ်ကမ်းဝန်ဆောင်ခ ဆိုသည်မှာ မြန်မာ့ဆိပ်ကမ်းအာဏာပိုင်က ဝန်ကြီးဌာန၏ သဘောတူညီချက်ဖြင့် အမိန့်ကြော်ငြာစာ ထုတ်ပြန်၍ သတ်မှတ်သော ဆိပ်ကမ်းဝန်ဆောင်ခများကို ဆိုသည်။
- (ထ) ဝန်ဆောင်မှုလုပ်ငန်း ဆိုသည်မှာ အခကြေးငွေ၊ အဖိုးစားနား သို့မဟုတ် သဘောတူညီချက်ဖြင့် ဆောင်ရွက်ပေးသောလုပ်ငန်းကို ဆိုသည်။ ယင်းစကားရပ်တွင် ရေယာဉ်များ ဆိပ်ကမ်းအတွင်းသို့ ဝင်ရောက်ခြင်း၊ ဆိုက်ကပ်ခြင်း၊ အသုံးပြုခြင်း၊ ထွက်ခွာခြင်း သို့မဟုတ် ပုံမှန်ကူးသန်းသွားလာခြင်းတို့အတွက် ဆောင်ရွက်ပေးသည့်လုပ်ငန်း၊ ကုန်သွယ်မှုလုပ်ငန်း၊ ဖျော်ဖြေမှုလုပ်ငန်း၊ ဟိုတယ်၊ တည်းခိုခန်းနှင့်စားသောက်ဆိုင်လုပ်ငန်း၊ ခရီးသွားလာရေးလုပ်ငန်းနှင့် ပြည်ထောင်စုအစိုးရအဖွဲ့က ဝန်ဆောင်မှုလုပ်ငန်းဖြစ်သည်ဟု အခါအားလျော်စွာ သတ်မှတ်သည့် လုပ်ငန်းများလည်း ပါဝင်သည်။
- (ဒ) ဝန်ကြီးဌာန ဆိုသည်မှာ ပြည်ထောင်စုအစိုးရ ပို့ဆောင်ရေးဝန်ကြီးဌာနကိုဆိုသည်။
- (ဓ) အမှုဆောင်အရာရှိချုပ် ဆိုသည်မှာ မြန်မာ့ဆိပ်ကမ်းအာဏာပိုင်၏ အကြီးအမှူးကို ဆိုသည်။
- (န) မြန်မာ့ဆိပ်ကမ်းအာဏာပိုင် ဆိုသည်မှာ ဤဥပဒေအရ ဖွဲ့စည်းသော မြန်မာ့ဆိပ်ကမ်းအာဏာပိုင်အဖွဲ့ကို ဆိုသည်။
- (ပ) အုပ်ချုပ်မှုအဖွဲ့ ဆိုသည်မှာ ဤဥပဒေအရဖွဲ့စည်းသည့် မြန်မာ့ဆိပ်ကမ်းအာဏာပိုင်အုပ်ချုပ်မှုအဖွဲ့ကို ဆိုသည်။
- (ဖ) ရေကြောင်းပြမှူးကြီး ဆိုသည်မှာ ဆိပ်ကမ်းနယ်နိမိတ်အတွင်း ရေယာဉ်များကို ရေကြောင်းပြရန် မြန်မာ့ဆိပ်ကမ်းအာဏာပိုင်က လုပ်ငန်းလိုင်စင် ထုတ်ပေးထားသောသူကို ဆိုသည်။

- (ဗ) ရေယာဉ်မှူး ဆိုသည်မှာ ရေယာဉ်ကို တာဝန်ယူကွပ်ကဲ မောင်းနှင်သူကိုဆိုသည်။
ယင်းစကားရပ်တွင် ရေကြောင်းပြမှူးကြီး မပါဝင်။
- (ဘ) ဆိပ်ကမ်းထိန်းသိမ်းစောင့်ရှောက်သူ ဆိုသည်မှာ ဤဥပဒေအရသော်လည်းကောင်း၊
တည်ဆဲဥပဒေများအရ သော်လည်းကောင်း မြန်မာ့ဆိပ်ကမ်းအာဏာပိုင် ကိုယ်စား
တာဝန်နှင့် လုပ်ပိုင်ခွင့်များကို ကျင့်သုံးဆောင်ရွက်ရန် မြန်မာ့ဆိပ်ကမ်းအာဏာပိုင်က
ခန့်ထားသူကို ဆိုသည်။

အခန်း (၂)

ရည်ရွယ်ချက်

- ၄။ ဤဥပဒေ၏ ရည်ရွယ်ချက်များမှာ အောက်ပါအတိုင်းဖြစ်သည် -
- (က) နိုင်ငံတော်၏ ဆိပ်ကမ်းများ ပိုမိုဖွံ့ဖြိုးတိုးတက်စေရန်နှင့် စီးပွားရေးပိုမိုဖွံ့ဖြိုးတိုးတက်
စေရန်၊
 - (ခ) ဆိပ်ကမ်းလုပ်ငန်းများ ဘေးအန္တရာယ်ကင်းရှင်းပြီး လုံခြုံမှုရှိစေရန်၊
 - (ဂ) အမှီအခိုကင်းစွာ ရပ်တည်ခွင့်ရှိသော မြန်မာ့ဆိပ်ကမ်းအာဏာပိုင် အဖွဲ့အစည်းအဖြစ်
ဆိပ်ကမ်းဆိုင်ရာလုပ်ငန်းများကို ပြောင်းလဲဖွဲ့စည်းနိုင်ရန်၊
 - (ဃ) နိုင်ငံတော်၏ ဈေးကွက်စီးပွားရေး စနစ်နှင့်အညီ ပြည်တွင်း ပြည်ပမှ ရင်းနှီးမြှုပ်နှံသူ
များအား စနစ်တကျ စည်းကမ်းချက်များသတ်မှတ်၍ လုပ်ကိုင်ခွင့်ပြုနိုင်ရန်၊
 - (င) ဆိပ်ကမ်းလုပ်ငန်းများ ပိုမိုဖွံ့ဖြိုးတိုးတက်စေရန်အတွက် ပြည်ပနိုင်ငံများနှင့်လည်းကောင်း၊
ဒေသဆိုင်ရာ အဖွဲ့အစည်းများ သို့မဟုတ် အပြည်ပြည်ဆိုင်ရာ အဖွဲ့အစည်းများနှင့်
လည်းကောင်း ပူးပေါင်းဆောင်ရွက်နိုင်ရန်။

အခန်း (၃)

ဆိပ်ကမ်းများ၊ ဆိပ်ကမ်းတံတားများနှင့်ရေယာဉ်ဆိုက်ကပ်ရန်နေရာများ သတ်မှတ်ခြင်း

- ၅။ ဝန်ကြီးဌာနသည် ပြည်ထောင်စုအစိုးရအဖွဲ့၏ သဘောတူညီချက်ဖြင့် -
- (က) နိုင်ငံတော်အတွင်း သင့်လျော်သော နေရာများတွင် ပင်လယ်ကူးရေယာဉ်များ၊
ကမ်းရိုးတန်းနှင့် ပြည်တွင်းသွားရေယာဉ်များ ဝင်ရောက်ဆိုက်ကပ် ရပ်နားရေး
အတွက် ဆိပ်ကမ်းများ၊ ပြင်ပဆိပ်ကမ်းများ၊ အဓိကဆိပ်ကမ်းများနှင့် ပင်လယ်ရေနက်
ဆိပ်ကမ်းများအား နယ်နိမိတ်ပိုင်းခြားပြီး အမိန့်ကြော်ငြာစာ ထုတ်ပြန်၍ ဆိပ်ကမ်း
နယ်နိမိတ်ကို သတ်မှတ်နိုင်သည်။
 - (ခ) ပုဒ်မခွဲ (က) အရ ဆိပ်ကမ်းနယ်နိမိတ်ကိုသတ်မှတ်ရာတွင် ဆိပ်ကမ်းနယ်နိမိတ်နှင့်
ကပ်လျက်ရှိသော မြေနေရာ၌ ကမ်းနားနယ်ကို ထည့်သွင်းသတ်မှတ်နိုင်သည်။

- (ဂ) ပုဒ်မခွဲ (က) အရ ဆိပ်ကမ်းများသတ်မှတ်ရာတွင် ဆိပ်ကမ်းတံတား၊ ဆိပ်ခံတံတား၊ ဗောတံတား၊ ရေဆိပ်၊ လှေဆိပ်၊ သင်္ဘောကျင်းနှင့် သိုလှောင်ရုံများကိုလည်းကောင်း၊ ရေယာဉ်များ သွားလာမှု လွယ်ကူအဆင်ပြေရေး၊ ရေယာဉ်များလုံခြုံရေး၊ ဆိပ်ကမ်း လုပ်ငန်းများ ဖွံ့ဖြိုးတိုးတက်ရေးနှင့် ထိန်းသိမ်းရေးအတွက် အခြားလုပ်ငန်းခွင်များကို လည်းကောင်း ကမ်းနားနယ်အတွင်း ထည့်သွင်းသတ်မှတ်နိုင်သည်။
- (ဃ) ပုဒ်မခွဲ(က)၊ (ခ) နှင့် (ဂ) တို့အရ သတ်မှတ်သော ဆိပ်ကမ်းနယ်နိမိတ်၊ ဆိပ်ကမ်းနှင့် ကမ်းနားနယ်တို့ကို အမိန့်ကြော်ငြာစာ ထုတ်ပြန်၍ တိုးချဲ့ခြင်း၊ လျှော့ချခြင်း၊ ပြောင်းလဲခြင်း၊ ပယ်ဖျက်ခြင်း သို့မဟုတ် ပြင်ဆင်ခြင်း ပြုနိုင်သည်။
- (င) ဆိပ်ကမ်းများကို သတ်မှတ်ခြင်း၊ တိုးချဲ့ခြင်း၊ ပြောင်းလဲခြင်းနှင့် ပြင်ဆင်ခြင်းတို့ ပြုလုပ်ရာတွင် ပုဂ္ဂလိကပိုင်မြေနှင့် ပစ္စည်းများရှိပါက ထိုမြေနှင့်ပစ္စည်းများ၏ ပိုင်ဆိုင်ခွင့်ရှိသူများနှင့် ညှိနှိုင်း၍ တည်ဆဲဥပဒေများနှင့်အညီ ဆောင်ရွက်ရမည်။

၆။ ဆိပ်ကမ်းများအက်ဥပဒေ၊ ရန်ကုန်ဆိပ်ကမ်းအက်ဥပဒေနှင့် ပြင်ပဆိပ်ကမ်းများအက်ဥပဒေ တစ်ရပ်ရပ်အရ သတ်မှတ်ခဲ့သော ဆိပ်ကမ်းများ၊ ရန်ကုန်ဆိပ်ကမ်းနှင့် ပြင်ပဆိပ်ကမ်းများကို ဤဥပဒေ နှင့်အညီ တိုးချဲ့ခြင်း၊ လျှော့ချခြင်း၊ ပြောင်းလဲခြင်း၊ ပယ်ဖျက်ခြင်း သို့မဟုတ် ပြင်ဆင်ခြင်းမပြုသမျှ ပုဒ်မ ၅၊ ပုဒ်မခွဲ (က) အရ သတ်မှတ်သော ဆိပ်ကမ်းများဖြစ်သည်ဟု မှတ်ယူရမည်။

၇။ မြန်မာ့ဆိပ်ကမ်းအာဏာပိုင်သည် ဆိပ်ကမ်းနယ်နိမိတ်အတွင်း -

- (က) ရေယာဉ်ဆိုက်ကပ်ရန်နေရာ သို့မဟုတ် ဆိပ်ကမ်းတံတားတစ်ခုခုကို တည်ဆောက် ပြီးစီးသည့်အခါ ယင်းကို အသုံးပြုရန် အသင့်ရှိပြီဖြစ်ကြောင်း အမိန့်ကြော်ငြာစာ ထုတ်ပြန်ကြေညာရမည်။
- (ခ) ရေယာဉ်ဆိုက်ကပ်ရန်နေရာနှင့် ဆိပ်ကမ်းတံတားများတွင် နေရာလပ်ရှိသည့်အခါတိုင်း ပင်လယ်ကူးရေယာဉ်များ ဝင်ရောက် ဆိုက်ကပ်ရန်နေရာနှင့် ဆိပ်ကမ်းတံတားများကို သတ်မှတ်နိုင်သည်။
- (ဂ) ပြည်တွင်းသွားရေယာဉ်များ ဆိုက်ကပ်ရန် ရေယာဉ်အမျိုးအစားအလိုက် ဆိပ်ကမ်း တံတားများကို သတ်မှတ်နိုင်သည်။
- (ဃ) ပုဂ္ဂလိကပိုင် ရေယာဉ်ကျောက်ချ ရပ်နားရာနေရာနှင့် ဗော်ယာများကို နေရာချထားရန် စည်းမျဉ်းစည်းကမ်းများ သတ်မှတ်ရမည်။
- (င) ဘေးအန္တရာယ်ရှိ ကုန်စည်များသယ်ဆောင်လာသော ရေယာဉ်များ ကျောက်ချရပ်နားရန် စည်းကမ်းချက်များ သတ်မှတ်ပေးခြင်းနှင့် နေရာသတ်မှတ်ပေးခြင်းများ ဆောင်ရွက် ရမည်။

- (စ) ပြည်တွင်းမှ ဖြစ်စေ၊ ပြည်ပနိုင်ငံတစ်ခုခုမှဖြစ်စေ စစ်ရေယာဉ်များ ဝင်ရောက်လာခြင်း၊ ဆိုက်ကပ်ခြင်း၊ ရပ်နားခြင်းနှင့် ယင်းတို့၏ လုပ်ငန်းဆောင်တာများကို ဝန်ကြီးဌာန၏ အမိန့်ဖြင့်ကန့်သတ်နိုင်သည်။

အခန်း (၄)

ဆိပ်ကမ်းလုပ်ငန်းများ ဖွံ့ဖြိုးတိုးတက်ရေးအတွက် လုပ်ကိုင်ခွင့်ပြုခြင်း

- ၈။ ဝန်ကြီးဌာနသည် ပြည်ထောင်စုအစိုးရအဖွဲ့၏ သဘောတူညီချက်ဖြင့် -
- (က) ဆိပ်ကမ်းများဖွံ့ဖြိုးရေးအတွက် ဆိပ်ကမ်းနေရာသစ်များ ရှာဖွေဖော်ထုတ်တည်ဆောက်ခြင်း၊ အဆင့်မြှင့်တင်ခြင်း၊ တိုးချဲ့တည်ဆောက်ခြင်းနှင့် ပြုပြင်ထိန်းသိမ်းခြင်းလုပ်ငန်းများကို ပြည်တွင်းပြည်ပမှ ရင်းနှီးမြှုပ်နှံသူများအား တစ်နည်းနည်းဖြင့် လွှဲပြောင်းလုပ်ကိုင် ဆောင်ရွက်ရန် မြန်မာ့ဆိပ်ကမ်းအာဏာပိုင်နှင့် ပဋိညာဉ်စာချုပ်ချုပ်ဆိုစေပြီး စည်းကမ်း ချက်များ သတ်မှတ်၍ လုပ်ကိုင်ခွင့်ပြုနိုင်သည်။
- (ခ) ပုဒ်မခွဲ (က) အရ လုပ်ကိုင်ခွင့်ပြုသော လုပ်ငန်းများကို အဓိကတာဝန်ယူ ကြီးကြပ် ကွပ်ကဲပြီး လုပ်ငန်းဆောင်ရွက်မှုအသေးစိတ်ကို စစ်ဆေးခြင်းနှင့် ကြီးကြပ်ခြင်းတို့ပြုရန် မြန်မာ့ဆိပ်ကမ်းအာဏာပိုင်အား တာဝန်ပေးအပ်ရမည်။
- (ဂ) မြန်မာ့ဆိပ်ကမ်းအာဏာပိုင်အား ဆိပ်ကမ်းလုပ်ငန်းများနှင့် သက်ဆိုင်သည့် စည်းမျဉ်းများ၊ စည်းကမ်းများထုတ်ပြန်၍ ဆိပ်ကမ်းဆိုင်ရာ ဝန်ဆောင်မှုလုပ်ငန်းများကို ဆောင်ရွက် စေနိုင်သည်။

၉။ မြန်မာ့ဆိပ်ကမ်းအာဏာပိုင်သည် ဝန်ကြီးဌာန၏ လမ်းညွှန်ချက်နှင့်အညီ ပြည်ပနိုင်ငံအစိုးရ၊ အဖွဲ့အစည်းများနှင့် ဆက်သွယ်၍လည်းကောင်း၊ နိုင်ငံတကာအဖွဲ့အစည်းများတွင် အဖွဲ့ဝင်အဖြစ် နိုင်ငံကိုယ်စားပြုပါဝင်၍လည်းကောင်း ဆောင်ရွက်ရမည်။

အခန်း (၅)

ဆိပ်ကမ်းဝန်ဆောင်ခများ သတ်မှတ်ခြင်း

- ၁၀။ မြန်မာ့ဆိပ်ကမ်းအာဏာပိုင်သည် ဝန်ကြီးဌာန၏ သဘောတူညီချက်ဖြင့် -
- (က) ဆိပ်ကမ်းများတွင် ပင်လယ်ကူးရေယာဉ်များနှင့် ပြည်တွင်းရေယာဉ်များ သွားလာခြင်း၊ ဆိုက်ကပ်ရပ်နားခြင်း၊ အသုံးပြုခြင်းတို့နှင့်စပ်လျဉ်း၍ ရေယာဉ်၊ ကုန်စည် သို့မဟုတ် ခရီးသည် အရေအတွက်အလိုက် ခွဲခြားပြီး မြန်မာကျပ်ငွေဖြင့်ဖြစ်စေ၊ နိုင်ငံခြား သုံးငွေဖြင့်ဖြစ်စေ ပေးဆောင်ရမည့် ဆိပ်ကမ်းဝန်ဆောင်ခများကို အမိန့်ကြော်ငြာစာ ထုတ်ပြန်၍ သတ်မှတ်ရမည်။
- (ခ) ပုဒ်မခွဲ (က) အရ သတ်မှတ်သော ဝန်ဆောင်ခများကို အခါအားလျော်စွာ ပြင်ဆင်ခြင်း၊ ပြောင်းလဲခြင်း သို့မဟုတ် ပယ်ဖျက်ခြင်းတို့ ပြုလုပ်နိုင်သည်။

- (ဂ) အများပြည်သူအကျိုးငှာ အထူးကိစ္စရပ်တစ်ခုခုအတွက် ဆိပ်ကမ်းဝန်ဆောင်ခများကို ကင်းလွတ်ခွင့်ပေးခြင်း သို့မဟုတ် လျှော့ပေါ့ခြင်းပြုနိုင်သည်။

အခန်း (၆)

မြန်မာ့ဆိပ်ကမ်းအာဏာပိုင် ဖွဲ့စည်းခြင်း

- ၁၁။ (က) မြန်မာ့ဆိပ်ကမ်းအာဏာပိုင်ကို ပြည်ထောင်စုအစိုးရအဖွဲ့က အတည်ပြုသည့် ဖွဲ့စည်းပုံအတိုင်း ဖွဲ့စည်းတည်ထောင် ထားရှိရမည်။
- (ခ) မြန်မာ့ဆိပ်ကမ်းအာဏာပိုင်သည် ဤဥပဒေအရ သတ်မှတ်သည့် လုပ်ငန်းတာဝန်၊ ဖွဲ့စည်းပုံနှင့် လုပ်ထုံးလုပ်နည်းများကို လိုက်နာဆောင်ရွက်ရမည်။
- ၁၂။ မြန်မာ့ဆိပ်ကမ်းအာဏာပိုင်သည် -
- (က) ကိုယ်ပိုင်အမည်၊ ကိုယ်ပိုင်တံဆိပ်ဖြင့် စဉ်ဆက်မပြတ် ဆက်ခံဆောင်ရွက်ပိုင်ခွင့်၊ တရားစွဲဆိုပိုင်ခွင့်၊ တရားစွဲဆိုခံနိုင်ခွင့်ရှိသည့် အဖွဲ့အစည်းဖြစ်သည်။
- (ခ) မိမိနှင့်အစိုးရအဖွဲ့အစည်းများ၊ ပြင်ပပုဂ္ဂလိက အဖွဲ့အစည်းများအကြား လုပ်ငန်း သဘောတူစာချုပ်များနှင့် အခြားစာချုပ်များချုပ်ဆိုရာတွင် အမှုဆောင်အရာရှိချုပ် ကိုယ်တိုင်ဖြစ်စေ၊ ၎င်းက အခွင့်အာဏာပေးအပ်ထားသည့်အရာရှိကဖြစ်စေ လက်မှတ် ရေးထိုးရမည်။
- (ဂ) နိုင်ငံတော်က မတည်ထုတ်ပေးထားသော ရင်းနှီးငွေများကိုလည်းကောင်း၊ ဌာနက ပိုင်ဆိုင်သော ငွေကြေးနှင့် ရွှေ့ပြောင်းနိုင်သော ပစ္စည်းများ၊ မရွှေ့မပြောင်းနိုင်သော ပစ္စည်းများကိုလည်းကောင်း၊ ရရန်ပိုင်ခွင့်နှင့် ပေးရန်တာဝန်များကိုလည်းကောင်း ဆက်ခံရမည်။
- (ဃ) မိမိပိုင်ဆိုင်သည့် သို့မဟုတ် ဆက်ခံရရှိသည့် ငွေကြေးနှင့် ရွှေ့ပြောင်းနိုင်သောပစ္စည်းများ၊ မရွှေ့မပြောင်းနိုင်သောပစ္စည်းများ၊ နိုင်ငံတော်က လွှဲအပ်ပေးသော သို့မဟုတ် လုပ်ကိုင်ခွင့် ပေးသော ရွှေ့ပြောင်းနိုင်သောပစ္စည်းနှင့် မရွှေ့မပြောင်းနိုင်သော ပစ္စည်းတို့ကို ရယူခွင့်၊ လက်ဝယ်ထားပိုင်ခွင့်နှင့် အသုံးပြုပိုင်ခွင့်ရှိသည်။
- ၁၃။ (က) ဤဥပဒေအာဏာမတည်မီက ဖွဲ့စည်းခဲ့သည့် မြန်မာ့ဆိပ်ကမ်းအာဏာပိုင်တွင် တာဝန် ထမ်းဆောင်ခဲ့သော ဝန်ထမ်းများသည် ဤဥပဒေအရ ဖွဲ့စည်းသော မြန်မာ့ဆိပ်ကမ်း အာဏာပိုင်သို့ လွှဲပြောင်းတာဝန်ထမ်းဆောင်သည့်အခါ ယင်းတို့ တာဝန်ထမ်းဆောင် ခဲ့စဉ်က ရရှိခဲ့သည့် ရာထူးတာဝန်နှင့် ရပိုင်ခွင့်ထက် လျော့နည်းခြင်းမရှိစေရန် ညှိနှိုင်း ဆောင်ရွက်ပေးရမည်။
- (ခ) ပုဒ်မခွဲ (က) အရ လွှဲပြောင်းတာဝန် ထမ်းဆောင်ရန် ဆန္ဒမပြုသော ဝန်ထမ်းများကို ပို့ဆောင်ရေးဝန်ကြီးဌာန လက်အောက်ရှိသင့်လျော်သည့်ဌာန အဖွဲ့အစည်းတစ်ခုခုသို့ လွှဲပြောင်းပေးနိုင်သည်။

၁၄။ ဝန်ကြီးဌာနသည် ဤဥပဒေအရဖွဲ့စည်းသည့် မြန်မာ့ဆိပ်ကမ်းအာဏာပိုင်သို့ ပြောင်းရွှေ့တာဝန်ထမ်းဆောင်သော ဝန်ထမ်းများအတွက် ကရုဏာကြေး၊ ချီးမြှင့်ငွေ၊ အငြိမ်းစားလစာ၊ အငြိမ်းစားယူမှုဆိုင်ရာကိစ္စများကို ယင်းတို့တာဝန်ထမ်းဆောင်ခဲ့သော အချိန်ကာလအတိုင်း တွက်ချက်၍ ၎င်း၏အသုံးစရိတ်ခေါင်းစဉ်မှ ကျခံခွင့်ပြုပေးရမည်။

၁၅။ အမှုဆောင်အရာရှိချုပ်သည် အောက်ပါလုပ်ငန်းတာဝန်များနှင့် လုပ်ပိုင်ခွင့်များအား ဆောင်ရွက်ရမည် -

- (က) အုပ်ချုပ်မှုအဖွဲ့က သတ်မှတ်ပေးထားသော လုပ်ငန်းပိုင်းဆိုင်ရာနှင့် ဘဏ္ဍာရေးပိုင်းဆိုင်ရာ ရည်မှန်းချက်များပြည့်မီအောင် တာဝန်ယူဆောင်ရွက်ခြင်း၊
- (ခ) မြန်မာ့ဆိပ်ကမ်းအာဏာပိုင်ရှိ ဌာနကြီးမှူးအဆင့်အောက် အရာထမ်း၊ အမှုထမ်းများအား ရွေးချယ်ခန့်အပ်ခြင်း၊ ထုတ်ပယ်ခြင်း၊ သတ်မှတ်ချက်များနှင့်အညီ ရာထူးတိုးမြှင့်ပေးခြင်းများကို ဆောင်ရွက်ခြင်း၊
- (ဂ) ပုဒ်မခွဲ (ခ) ပါ အရာထမ်း၊ အမှုထမ်းများ အသက် ၆၀ နှစ် ပြည့်ပါက သက်ပြည့်အငြိမ်းစားယူခွင့်ပေးနိုင်သည်။ သို့သော် လုပ်ငန်းလိုအပ်ချက်အရ သော်လည်းကောင်း၊ ကာယကံရှင်၏ ကျန်းမာရေးအခြေအနေအရသော်လည်းကောင်း ဆက်လက်တာဝန်ထမ်းဆောင်လိုသော အဆိုပါပုဂ္ဂိုလ်များအား အသက် ၆၅ နှစ် ပြည့်သည့် အချိန်အထိ တစ်နှစ်လျှင်တစ်ကြိမ်စီ သက်တမ်းတိုးမြှင့်၍ ဆောင်ရွက်ခွင့်ပြုခြင်း။

၁၆။ ဤဥပဒေအရ ပေးအပ်သော လုပ်ငန်းတာဝန်များကို ဆောင်ရွက်နိုင်ရန် လိုအပ်သည့် ဝန်ထမ်းများအား စည်းမျဉ်းစည်းကမ်းများနှင့်အညီ အခါအားလျော်စွာ ခန့်အပ်ခြင်းနှင့်ကြီးကြပ်ခြင်းပြုနိုင်သည်။ လိုအပ်ပါက မိမိကိုယ်စား ဆောင်ရွက်နိုင်ရန် စည်းကမ်းချက်များ သတ်မှတ်၍ ကိုယ်စားလှယ်များခန့်အပ်ပြီး တာဝန်ပေးနိုင်သည်။

အခန်း (၇)

မြန်မာ့ဆိပ်ကမ်းအာဏာပိုင်၏ လုပ်ငန်းတာဝန်များနှင့် လုပ်ပိုင်ခွင့်များ

၁၇။ မြန်မာ့ဆိပ်ကမ်းအာဏာပိုင်သည် -

- (က) ဝန်ကြီးဌာန၏ စီမံကိန်းရည်မှန်းချက်များကို အကောင်အထည်ဖော် ဆောင်ရွက်ရမည်။
- (ခ) ဆိပ်ကမ်းလုပ်ငန်းစီမံကိန်းများကို ဝန်ကြီးဌာန၏ ခွင့်ပြုချက်ဖြင့် အကောင်အထည်ဖော် ဆောင်ရွက်ရမည်။
- (ဂ) ဆိပ်ကမ်းလုပ်ငန်းများ ဖွံ့ဖြိုးတိုးတက်ရေးနှင့် ဝန်ဆောင်မှုလုပ်ငန်းများ အဆင်ပြေချောမွေ့ရေးအတွက် လည်းကောင်း၊ ဆိပ်ကမ်းများနှင့် ဆိပ်ကမ်းနယ်နိမိတ်အတွင်းရှိ ကမ်းပါးနယ်နှင့် ကမ်းနားနယ်များ ဖွံ့ဖြိုးတိုးတက်ရေးတို့အတွက် လည်းကောင်း လုပ်ငန်းအစီအစဉ်များ ချမှတ်၍ ဆောင်ရွက်ရမည်။

- (ဃ) မိမိ၏ ဝင်ငွေတိုးတက်စေရေးအတွက် ကုန်ထုတ်လုပ်မှုနှင့် ဝန်ဆောင်မှုစရိတ်တို့ကို ကျဆင်းစေသော နည်းလမ်းများဖြင့်လည်းကောင်း၊ ထုတ်လုပ်မှုနှင့် ဝန်ဆောင်မှု စွမ်းအား တိုးတက်စေသောနည်းလမ်းများဖြင့်လည်းကောင်း ဆောင်ရွက်ရမည်။
- (င) နိုင်ငံပိုင်ပစ္စည်းများနှင့် ဘဏ္ဍာငွေများကို လေလွင့်ခြင်း၊ ဆုံးရှုံးခြင်းနှင့် ပျက်စီးခြင်းတို့ မရှိစေရန် ကာကွယ်ထိန်းသိမ်းစောင့်ရှောက်ရမည်။
- (စ) ဤဥပဒေအရ တည်ထောင်သော မြန်မာ့ဆိပ်ကမ်းအာဏာပိုင် ရန်ပုံငွေနှင့်စပ်လျဉ်း၍ ရငွေသုံးငွေများကို စိစစ်ခွင့်ပြုခြင်း၊ ရန်ပုံငွေကို ထိန်းသိမ်းခြင်းနှင့် စီမံခန့်ခွဲခြင်းတို့ ပြုပိုင်ခွင့်ရှိသည်။
- (ဆ) ဆိပ်ကမ်းနယ်နိမိတ်အတွင်း ရေယာဉ်များအတွက် စက်သုံးဆီနှင့်အခြားလိုအပ်ချက်များ ထောက်ပံ့ပေးရန် စီမံခန့်ခွဲနိုင်သည်။ ယင်းလုပ်ငန်းများအတွက် လုပ်ငန်းရှင်များအား လုပ်ငန်းလိုင်စင်ထုတ်ပေးခြင်းနှင့် စည်းကမ်းဖောက်ဖျက်သူများကို စီမံခန့်ခွဲရေး နည်းလမ်းအရ အရေးယူခြင်းတို့ ပြုနိုင်သည်။
- (ဇ) ပုဂ္ဂလိက တွဲဆွဲရေယာဉ်များ၊ တွန်းရေယာဉ်များ၊ သောင်တူးရေယာဉ်များနှင့် ဆယ်ယူရေး ရေယာဉ်များကို လုပ်ငန်းလိုင်စင်ထုတ်ပေးခြင်းနှင့် စည်းကမ်းဖောက်ဖျက်သူများကို စီမံခန့်ခွဲရေး နည်းလမ်းအရ အရေးယူခြင်းတို့ ပြုနိုင်သည်။
- (ဈ) ဆိပ်ကမ်းလုပ်ငန်းများနှင့် ဆိပ်ကမ်းအတွင်း လုပ်ငန်းများ လွယ်ကူစွာဆောင်ရွက်နိုင်ရေး အတွက် ဝန်ကြီးဌာနက အခါအားလျော်စွာ ပေးအပ်သည့် အခြားလုပ်ငန်း လုပ်ပိုင်ခွင့်များကို ကျင့်သုံးဆောင်ရွက်ရမည်။
- (ည) ဆိပ်ကမ်းနယ်နိမိတ်အတွင်း ရေကြောင်းသွားလာရေးဆိုင်ရာ သတင်းအချက်အလက် များကို အများပြည်သူသိရှိစေရန် ဆောင်ရွက်ပေးရမည်။
- (ဋ) ဆိပ်ကမ်းလုပ်ငန်းများ လုပ်ကိုင်ခွင့်ရရှိထားသူများ၏ ကုန်ကျစရိတ် သက်သာရေး နှင့်ထိရောက်စွာ ဆောင်ရွက်နိုင်စေရေးတို့ကို နိုင်ငံတကာက သတ်မှတ်ထားသည့် စံချိန်စံနှုန်းများနှင့်အညီ တိုးမြှင့်ဆောင်ရွက်ပေးရမည်။
- (ဌ) ဆိပ်ကမ်းဆိုင်ရာလုပ်ငန်းများတွင် ဝန်ထမ်းများ၏ စွမ်းဆောင်ရည် မြှင့်တင်ပေးနိုင်ရေး နှင့် ဆိပ်ကမ်းအလုပ်သမားများ အသက်အန္တရာယ် ဘေးကင်းလုံခြုံရေးတို့အတွက် နိုင်ငံတကာစံနှုန်းများနှင့်အညီ ဆောင်ရွက်ပေးရမည်။
- (ဍ) ဆိပ်ကမ်းဝန်ဆောင်မှုလုပ်ငန်းများ ဖွံ့ဖြိုးတိုးတက်ရန်နှင့် နည်းပညာများ တိုးတက် မြင့်မားလာရန် သုတေသနလုပ်ငန်းများဆောင်ရွက်ခြင်း၊ ပညာရပ်ဆိုင်ရာ အဖွဲ့အစည်း များနှင့် ပူးပေါင်းဆောင်ရွက်ခြင်း ပြုရမည်။
- (ဎ) ဆိပ်ကမ်းနယ်နိမိတ်အတွင်း ရေယာဉ်များဘေးအန္တရာယ်ဖြစ်ခြင်းနှင့် ရေယာဉ်ကြောင့် ဖြစ်ပေါ်သော မည်သည့် ပျက်စီးဆုံးရှုံးမှုကိုမဆို စုံစမ်းစစ်ဆေးမှုများ ပြုလုပ်ပြီး လိုအပ်သလို စီမံခန့်ခွဲပိုင်ခွင့်ရှိသည်။

(ဏ) တည်ဆဲဥပဒေတစ်ရပ်ရပ်အရ ပေးအပ်သော လုပ်ငန်းတာဝန်များကို ဆောင်ရွက်ရမည်။

၁၈။ မြန်မာ့ဆိပ်ကမ်းအာဏာပိုင်သည် -

- (က) လိုအပ်သော စက်ပစ္စည်းနှင့် အခြားပစ္စည်းကိရိယာများကို ထုတ်လုပ်ခွင့်၊ ပြုပြင်ခွင့်၊ ဝယ်ယူခွင့်၊ ရောင်းချခွင့်၊ ကုန်သွယ်ခွင့်နှင့်ဝန်ဆောင်မှု ပေးပိုင်ခွင့်ရှိသည်။
- (ခ) အသုံးပြုရန် လိုအပ်သော မြေကွက်နှင့်အဆောက်အအုံများကို ဝယ်ယူခွင့် သို့မဟုတ် ငှားရမ်းခွင့်ရှိသည်။
- (ဂ) မိမိပိုင်ဆိုင်သော အသုံးမလိုတော့သည့် ရေယာဉ်၊ ယာဉ်၊ စက်ကိရိယာနှင့်ပစ္စည်းများအား ထုခွဲရောင်းချခြင်းနှင့် လဲလှယ်ခြင်းတို့ ဆောင်ရွက်ပိုင်ခွင့်ရှိသည်။

၁၉။ မြန်မာ့ဆိပ်ကမ်းအာဏာပိုင်သည် -

- (က) ဆိပ်ကမ်းနယ်နိမိတ်အတွင်းသွားလာနေသော ရေနံတင်ရေယာဉ်၊ ဆီတင်ရေယာဉ်၊ ဓာတုပစ္စည်းတင်ရေယာဉ်တို့မှ ဖြစ်စေ၊ ရေနံအစမ်းတွင်းများ၊ ရေနံတွင်းများနှင့် ရေနံ ပိုက်လိုင်းများမှ ဖြစ်စေ၊ ရေယာဉ်တိုက်မှု သို့မဟုတ် သောင်တင်မှု ဖြစ်ပေါ်ရာမှ ဖြစ်စေ၊ အခြားတစ်နည်းနည်းကြောင့်ဖြစ်စေ ရေနံ သို့မဟုတ် ဆီ သို့မဟုတ် ဓာတု ပစ္စည်း ယိုဖိတ်မှုများဖြစ်ပွားခြင်း၊ ရေယာဉ်များနှင့် ရေပေါ်ရေအောက် သယံဇာတ ရှာဖွေရေးစင်နှင့် အဆောက်အအုံများမှ အညစ်အကြေးများနှင့် စွန့်ပစ်ပစ္စည်းများကို ရေထုအတွင်း ပစ်ချခြင်း၊ စွန့်ထုတ်ခြင်းတို့ကြောင့် ဆိပ်ကမ်းနယ်နိမိတ်အတွင်း ရေထု ညစ်ညမ်းမှုများ၊ သဘာဝပတ်ဝန်းကျင် အရင်းအမြစ်များ ပျက်စီးဆုံးရှုံးမှုများဖြစ်ပေါ် လာပါက သက်ဆိုင်ရာအဖွဲ့အစည်းနှင့် ပုဂ္ဂိုလ်ထံမှ အဆိုပါပျက်စီးဆုံးရှုံးမှုအတွက် လျော်ကြေးကို တောင်းခံနိုင်သည်။
- (ခ) ပုဒ်မခွဲ (က) ပါ ပျက်စီးဆုံးရှုံးမှုများနှင့်စပ်လျဉ်း၍ သက်ဆိုင်ရာရေယာဉ်များ၊ ရေပေါ် ရေအောက်သယံဇာတရှာဖွေရေးစင်နှင့် အဆောက်အအုံများကို လျော်ကြေးမရမီ တားဆီးထိန်းသိမ်းခွင့်ရှိသည်။

၂၀။ မြန်မာ့ဆိပ်ကမ်းအာဏာပိုင်သည် -

- (က) အကြောင်းတစ်စုံတစ်ရာကြောင့် ဆိပ်ကမ်းမှ ထွက်ခွာရန် လိုအပ်သည့် ရေယာဉ်ကို သက်ဆိုင်ရာရေယာဉ်မှူး သို့မဟုတ် ရေယာဉ်ပိုင်ရှင်ထံ အကြောင်းကြားပြီး ဆိပ်ကမ်း တံတားတစ်ခုခုမှ သတ်မှတ်ချိန်အတွင်း ထွက်ခွာရန် ညွှန်ကြားနိုင်သည်။
- (ခ) ပုဒ်မခွဲ (က) အရ ညွှန်ကြားပြီးနောက် ပထမဆုံးအကြိမ်ဖြစ်ပေါ်သည့် ရေတက်ရေကျ ချိန်တွင် အဆိုပါရေယာဉ်သည် သတ်မှတ်ချိန်အတွင်း ထွက်ခွာခြင်းမရှိပါက ဆိပ်ကမ်း တံတားတွင် ဆိုက်ကပ်လျက်ရှိနေသမျှ သတ်မှတ်ထားသည့် ဒဏ်ကြေးကို စည်းကြပ် နိုင်သည်။

(ဂ) ပုဒ်မခွဲ (က) ပါ ညွှန်ကြားချက်အရ ထွက်ခွာပြီး ပြန်လည်ဆိုက်ကပ်သော ရေယာဉ် အတွက် ဆိပ်ကမ်းဝန်ဆောင်ခများ ထပ်မံကောက်ခံရန်မလို။

၂၁။ မြန်မာ့ဆိပ်ကမ်းအာဏာပိုင်သည် ဆိပ်ကမ်းနယ်နိမိတ်အတွင်း ရေကြောင်းပို့ဆောင်မှု လုံခြုံရေး၊ ပင်လယ်ပြင်တွင် အသက်ဘေးအန္တရာယ် ကင်းရှင်းရေးဆိုင်ရာ ကွန်ဗင်းရှင်းများ၊ နိုင်ငံတကာ ရေယာဉ်များနှင့် ဆိပ်ကမ်းများတွင် လွယ်ကူအဆင်ပြေစွာ အသုံးပြုနိုင်ရန် စီမံထားရှိသော ပစ္စည်း ကိရိယာများ ဘေးကင်းလုံခြုံရေးဆိုင်ရာ ဥပဒေနှင့်ဒေသဆိုင်ရာ သဘောတူညီချက်များနှင့်အညီ ဆောင်ရွက်နိုင်ရေးအတွက် သက်ဆိုင်ရာအစိုးရဌာန၊ အစိုးရအဖွဲ့အစည်းများနှင့်ညှိနှိုင်းပြီး -

(က) အောက်ပါအကြမ်းဖက်မှုကျူးလွန်သူများအား လိုအပ်သော အရေးယူမှုများ ပြုလုပ်နိုင်ရန် ပူးပေါင်းဆောင်ရွက်ရမည် -

- (၁) အင်အားသုံး၍ဖြစ်စေ၊ ခြိမ်းခြောက်၍ဖြစ်စေ၊ အခြားတစ်နည်းနည်းဖြင့် ကြောက်ရွံ့ အောင်ပြုလုပ်၍ဖြစ်စေ ရေယာဉ်ကို ဖမ်းဆီးသိမ်းယူခြင်း သို့မဟုတ် ရေယာဉ် သွားလာရေးကို ထိန်းချုပ်ခြင်း၊
- (၂) ရေယာဉ်သွားလာရေးကို ဘေးအန္တရာယ်ဖြစ်စေရန် ရေယာဉ်ပေါ်ပါသူများအား အကြမ်းဖက်မှုကျူးလွန်ခြင်း၊ ရေယာဉ်ကိုဖျက်ဆီးခြင်း၊ ရေယာဉ်ပေါ်ပါလူနှင့် ကုန်စည်များကို ထိခိုက်ပျက်စီးစေခြင်း၊
- (၃) ရေယာဉ်၏ ရေကြောင်းသွားလာမှုဘေးအန္တရာယ်ကင်းရှင်းရေးအတွက်ဖြစ်စေ၊ ရေကြောင်းပို့ဆောင်ရေး လွယ်ကူအဆင်ပြေစေရေးအတွက်ဖြစ်စေ ဆိပ်ကမ်း နယ်နိမိတ်၌ စီမံထားရှိသော အထောက်အကူပြု ပစ္စည်းကိရိယာများကို ဖျက်ဆီးခြင်း၊ ဝန်ဆောင်မှုများကို ဆိုးရွားစွာဝင်ရောက်နှောင့်ယှက်ခြင်း သို့မဟုတ် ထိခိုက်ပျက်စီးစေခြင်း၊
- (၄) ရေကြောင်းသွားလာမှုကို ဘေးအန္တရာယ်ဖြစ်စေရန် မှားယွင်းသော သတင်း အချက်အလက်များ ဆက်သွယ်ပေးပို့ခြင်း၊
- (၅) နိုင်ငံတကာသွား ပင်လယ်ကူးရေယာဉ်များ ဆိုက်ကပ်နိုင်သော ဆိပ်ခံတံတား၊ လွယ်ကူအဆင်ပြေရန် စီမံထားရှိသော အထောက်အကူပြု ပစ္စည်းကိရိယာများ နှင့် ဝန်ဆောင်မှုများကို ဆိုးရွားစွာ ထိခိုက်ပျက်စီးစေခြင်း၊
- (၆) သူတစ်ဦးဦးကို သေစေခြင်း၊ အပြင်းအထန် ဒဏ်ရာရရှိစေခြင်း၊ အခြေခံ အဆောက်အအုံဆိုင်ရာ အသုံးအဆောင်ပစ္စည်းများကို ဆိုးရွားစွာ ထိခိုက်ပျက်စီး စေခြင်းဖြစ်ပေါ်စေနိုင်သည့် ပေါက်ကွဲစေတတ်သော ဝတ္ထုပစ္စည်း၊ ရေဒီယိုသတ္တိကြွ ပစ္စည်း၊ ဇီဝ၊ ဓာတုနှင့် နျူကလီးယားလက်နက်များ၊ ရေဒီယိုသတ္တိကြွပစ္စည်းများဖြင့် ရေယာဉ်ကိုထိခိုက်ပျက်စီးစေခြင်း၊ ထိုပစ္စည်းများကို ရေယာဉ်ပေါ်နှင့် ဆိပ်ကမ်း

များတွင် အသုံးပြုခြင်း သို့မဟုတ် ရေယာဉ်ပေါ်မှ စွန့်ပစ်ခြင်း၊ ပစ်ချခြင်း သို့မဟုတ် ရေနံ၊ သဘာဝဓာတ်ငွေ့နှင့် ဘေးအန္တရာယ်ဖြစ်စေသော ပစ္စည်းများ၊ အဆိပ်အတောက် ဖြစ်စေသော ပစ္စည်းများကို ရေယာဉ်ပေါ်မှ စွန့်ပစ်ခြင်း၊ ပစ်ချခြင်း။

- (ခ) ပုဒ်မခွဲ (က) ပါ အကြမ်းဖက်မှုကျူးလွန်ရာတွင် အသုံးပြုသော ရေယာဉ်များကို ဖမ်းဆီးထိန်းသိမ်းခြင်းနှင့် လိုအပ်သော အရေးယူခြင်းများပြုနိုင်သည်။

၂၂။ မြန်မာ့ဆိပ်ကမ်း အာဏာပိုင်သည်-

- (က) ဆိပ်ကမ်းနယ်နိမိတ်အတွင်း ရေယာဉ်များ၊ ဆိပ်ကမ်းများနှင့် ရေယာဉ်ဆိုက်ကပ် ရပ်နားရေးအတွက် လွယ်ကူအဆင်ပြေစေရန် စီမံထားရှိသော အထောက်အကူပြု ပစ္စည်းကိရိယာများအား ဘေးအန္တရာယ်ဖြစ်စေမည်ဟု ခြိမ်းခြောက်မှုများနှင့် ထိပါး တိုက်ခိုက်မှုများအား ကာကွယ်ရေး၊ တားဆီးနှိမ်နင်းရေး၊ တိုက်ဖျက်ရေးနှင့် အကူအညီ တောင်းခံရေးတို့အတွက် လုံခြုံရေးအဆင့် သတ်မှတ်ချက်များနှင့်အညီ လိုအပ်သော အစီအမံများ ချမှတ်ဆောင်ရွက်ရမည်။
- (ခ) အကြမ်းဖက်မှုတားဆီးနှိမ်နင်းရေးနှင့် စပ်လျဉ်း၍ အပြည်ပြည်ဆိုင်ရာ အဖွဲ့အစည်းများ၊ ဒေသဆိုင်ရာ အဖွဲ့အစည်းများ၊ သက်ဆိုင်ရာနိုင်ငံများနှင့် ပူးပေါင်းညှိနှိုင်း၍ သတင်း အချက်အလက်များ ပေးပို့ဖလှယ်နိုင်ရေးအတွက် သက်ဆိုင်ရာရေယာဉ်ပိုင်ရှင်နှင့် ရေယာဉ်ကုမ္ပဏီများ၊ ရေယာဉ်မှူးများနှင့်ဆိပ်ကမ်းမှ တာဝန်ရှိသူများအား ညွှန်ကြား ရမည်။

၂၃။ မြန်မာ့ဆိပ်ကမ်းအာဏာပိုင်သည် ပတ်ဝန်းကျင်ကာကွယ်ထိန်းသိမ်းရေးနှင့်စပ်လျဉ်း၍ -

- (က) ဆိပ်ကမ်းနယ်နိမိတ်အတွင်း ကမ်းပါးနယ်နှင့် ကုန်းမြေမှ စီးဆင်းသော အညစ်အကြေးများ၊ ပင်လယ်ကြမ်းပြင်တွင် ဖြစ်ပေါ်သော အညစ်အကြေးများနှင့် တစ်နည်းနည်းဖြင့် စွန့်ပစ် ပစ္စည်းများ မရှိစေရေးနှင့် လေထုညစ်ညမ်းမှု၊ ရေထုညစ်ညမ်းမှု မရှိစေရေးအတွက် လည်းကောင်း၊ ရေယာဉ်များ၊ ဆိပ်ကမ်းတံတားများနှင့် ရေပေါ်ရေအောက် သယံဇာတ ရှာဖွေရေးစင်နှင့် အဆောက်အအုံများမှ ဘေးအန္တရာယ်ဖြစ်စေတတ်သော ပစ္စည်းများ၊ အဆိပ်သင့်ပစ္စည်းများ၊ အမှိုက်သရိုက်များ၊ အညစ်အကြေးများနှင့် စွန့်ပစ်ပစ္စည်း များကို ရေထုအတွင်းပစ်ချခြင်း၊ စွန့်ထုတ်ခြင်း မပြုလုပ်ရေးတို့အတွက်လည်းကောင်း စီမံချက်များချမှတ်၍ ကာကွယ်တားဆီးမှုများ ပြုလုပ်ခြင်း၊ သတင်းအချက်အလက် နှင့် နည်းပညာများဖြန့်ဖြူးခြင်းတို့ ပြုလုပ်ရမည်။
- (ခ) ဆိပ်ကမ်းနယ်နိမိတ်အတွင်း သွားလာနေသော ရေနံတင်ရေယာဉ်၊ ဆီတင်ရေယာဉ်၊ ဓာတုပစ္စည်းတင်ရေယာဉ်တို့မှလည်းကောင်း၊ ရေနံအစမ်းတွင်းများ၊ ရေနံတွင်းများနှင့်

ရေနံပိုက်လိုင်းများမှ လည်းကောင်း၊ ရေယာဉ်တိုက်မှု သို့မဟုတ် သောင်တင်မှုဖြစ်ပေါ် ရာမှလည်းကောင်း ဆီယိုဖိတ်မှုများ မဖြစ်ပွားစေရေးအတွက် သတင်းအချက်အလက် နှင့် နည်းပညာများဖြန့်ဖြူးခြင်း၊ ကြိုတင်ကာကွယ်တားဆီးမှုများ ပြုလုပ်ရမည်။

- (ဂ) ပုဒ်မခွဲ (ခ) ပါ ဆီနှင့်ဓာတုပစ္စည်း ယိုဖိတ်မှုများဖြစ်ပေါ်လာပါက ရေထုညစ်ညမ်းမှုမရှိ စေရေး၊ ရှင်းလင်းဖယ်ရှားရေးနှင့် သန့်စင်ရေးတို့အတွက် ကျွမ်းကျင်သူများနှင့် ညှိနှိုင်းပြီး စီစဉ်ဆောင်ရွက်ခြင်း ပြုရမည်။ ထိုသို့ ပြုလုပ်ရာ၌ ကုန်ကျစရိတ်ကို တာဝန်ရှိသူထံမှ သတ်မှတ်ချက်များနှင့်အညီ ပြန်လည်တောင်းခံနိုင်သည်။

၂၄။ မြန်မာ့ဆိပ်ကမ်းအာဏာပိုင်သည် -

- (က) ကုန်စည်ခေတ္တအပ်နှံသူက ညွှန်ကြားသည့်အတိုင်း ထိုကုန်စည်ကို လက်ခံသူအား ပေးအပ်ခြင်း သို့မဟုတ် တစ်နည်းနည်းဖြင့် စီမံခန့်ခွဲခြင်း ပြုရမည်။
- (ခ) ခေတ္တအပ်နှံသည့် ကုန်စည်ကို အလေးချိန်၊ ပမာဏ၊ တန်ဖိုးနှင့်တူညီသော မိမိ၏ ကုန်စည် ကဲ့သို့ သဘောထားပြီး အတတ်နိုင်ဆုံး ထိန်းသိမ်းစောင့်ရှောက်ရန် တာဝန်ရှိသည်။
- (ဂ) ကုန်စည်ခေတ္တအပ်နှံသူနှင့် ဤကိစ္စအလို့ငှာ သီးခြားသဘောတူညီချက်မရှိလျှင် ပုဒ်မခွဲ (ခ) ပါ တာဝန်နှင့်အညီ ထိန်းသိမ်းစောင့်ရှောက်ပါလျက် မိမိအား ခေတ္တအပ်နှံ ထားသော ကုန်စည်မှာ ပျောက်ဆုံးခြင်း၊ ပျက်စီးယိုယွင်းခြင်း သို့မဟုတ် ယုတ်လျော့ခြင်း ဖြစ်သည့်အတွက် မိမိတွင် တာဝန်မရှိစေရ။
- (ဃ) ကုန်စည်ခေတ္တအပ်နှံသူနှင့် သဘောတူညီချက်ရှိလျှင် ခေတ္တအပ်နှံထားသည့် ကုန်စည်ကို မိမိ၏ ပျက်ကွက်မှုကြောင့် ကုန်စည်များပျောက်ဆုံးခြင်း၊ ပျက်စီးယိုယွင်းခြင်း သို့မဟုတ် ယုတ်လျော့ခြင်းဖြစ်ပေါ်ပါက မိမိတွင် တာဝန်ရှိသည်။
- (င) အပ်နှံထားသော ကုန်စည်များကို စတင် လက်ခံထိန်းသိမ်းသည့်နေ့မှ ၂ လ ကျော်လျှင် အဆိုပါ ကုန်စည်များကို လေလံတင် ရောင်းချနိုင်သည်။

၂၅။ မြန်မာ့ဆိပ်ကမ်းအာဏာပိုင်သည် ကုန်စည်ပျောက်ဆုံးခြင်း၊ ပျက်စီးယိုယွင်းခြင်း၊ ယုတ်လျော့ခြင်း၊ မှားယွင်းစွာ ကုန်ထုတ်ပေးခြင်း၊ ကုန်စည်အား တားဆီးထားခြင်း သို့မဟုတ် ပျက်စီးဆုံးရှုံးခြင်းနှင့် စပ်လျဉ်း၍ အောက်ဖော်ပြပါ အကြောင်းအရာတစ်ရပ်ရပ်ဖြစ်ပေါ်ပါက တာဝန်မရှိစေရ -

- (က) မီးဘေး၊ ရေဘေး၊ လေဘေး၊ ငလျင်ဘေးစသည့် သဘာဝဘေးအန္တရာယ် ကျရောက်ခြင်း၊
- (ခ) စစ်မက်ဖြစ်ပွားခြင်း၊ အဓိကရုဏ်း၊ လူထုအုံကြွမှု၊ ဆန္ဒပြမှု သို့မဟုတ် တားဆီး ပိတ်ပင်မှု သို့မဟုတ် အခြားမျှော်မှန်း၍ မရနိုင်သော အခြေအနေဖြစ်ပွားခြင်း၊
- (ဂ) ကုန်စည်တင်ပို့သူ၊ ကုန်စည် လက်ခံသူ၊ ကုန်စည်အပ်နှံသူ သို့မဟုတ် ထိုသူတို့၏ ကိုယ်စားလှယ် သို့မဟုတ် ဝန်ထမ်း၏ ပြုမူဆောင်ရွက်ချက်ကြောင့် ဖြစ်ပွားခြင်း သို့မဟုတ် ထိုသူတို့၏ မှားယွင်းစွာ ဆောင်ရွက်ခြင်း၊

- (ဃ) သိသာထင်ရှားခြင်းမရှိသော ချို့ယွင်းမှု၊ သဘာဝအလျောက် ပျက်စီးယိုယွင်းခြင်း စသည်တို့ကြောင့် ဖြစ်ပေါ်သော အလေးချိန် သို့မဟုတ် ကုန်စည်လျော့နည်း ကွာဟမှု နှင့် လေလွင့်ဆုံးရှုံးမှု ဖြစ်ပေါ်ခြင်း၊
- (င) အမြင်အားဖြင့် ပျက်စီးခြင်းမရှိသောကုန်စည်အတွင်းရှိကုန်စည်၏ ချို့ယွင်းမှု ဖြစ်ပေါ်ခြင်း၊
- (စ) ကုန်စည်အပ်နှံသူက ပျက်စီးယိုယွင်းတတ်သော သို့မဟုတ် ယုတ်လျော့နိုင်သော ပစ္စည်းဖြစ်ကြောင်း ထုတ်ဖော်ပြောဆိုမှုမရှိခြင်း၊
- (ဆ) ကောင်းမွန်လုံလောက်စွာ ထုပ်ပိုးထားခြင်းမရှိသော သို့မဟုတ် ချို့ယွင်းနေသော ကုန်စည်များ၊ အထုပ်အပိုးများဖြစ်ခြင်းသို့မဟုတ် ကုန်သေတ္တာ၏ ယိုယွင်းမှု၊ ယိုစိမ့်မှု ဖြစ်ခြင်း။

၂၆။ မြန်မာ့ဆိပ်ကမ်းအာဏာပိုင်သည် ဝန်ကြီးဌာနမှတစ်ဆင့် ပြည်ထောင်စုအစိုးရအဖွဲ့၏ သဘောတူညီချက်ဖြင့် တည်ဆဲဥပဒေများနှင့်အညီ အောက်ပါလုပ်ငန်းများကို ဆောင်ရွက်နိုင်သည် -

- (က) မိမိစီမံခန့်ခွဲသော ဆိပ်ကမ်းဆိုင်ရာလုပ်ငန်းများကို ပြည်တွင်းပြည်ပ ရင်းနှီးမြှုပ်နှံသူတို့ နှင့် သဘောတူစာချုပ်ချုပ်ဆိုပြီး ငှားရမ်းလုပ်ကိုင်ခွင့်ပြုခြင်း၊
- (ခ) ဆိပ်ကမ်းဆိုင်ရာလုပ်ငန်းများကို ပြည်တွင်းပြည်ပ ရင်းနှီးမြှုပ်နှံသူတို့နှင့် သီးခြားသဘောတူ စာချုပ်ချုပ်ဆို၍ နှစ်ဘက်သဘောတူစနစ်တစ်ခုခုဖြင့် စီးပွားရေးလုပ်ငန်းလုပ်ကိုင် ဆောင်ရွက်ခြင်း၊
- (ဂ) မိမိစီမံခန့်ခွဲသော အစိုးရပိုင်ဆိပ်ကမ်းဆိုင်ရာ လုပ်ငန်းများကို ပုဂ္ဂလိကပိုင်အဖြစ် ပြောင်းလဲပြီး ပြည်တွင်းပြည်ပ ရင်းနှီးမြှုပ်နှံသူတို့အား စည်းကမ်းချက်များ သတ်မှတ်၍ လုပ်ကိုင်ခွင့် ပြုခြင်း၊ အစိုးရနှင့် ပုဂ္ဂလိကတို့ အစုစပ်လုပ်ငန်းအဖြစ် လုပ်ကိုင်ခြင်း၊
- (ဃ) ဆိပ်ကမ်းဆိုင်ရာ လုပ်ငန်းများကို ပြည်တွင်းပြည်ပ ရင်းနှီးမြှုပ်နှံသူတို့နှင့် သီးခြား ဖက်စပ်လုပ်ငန်း သဘောတူစာချုပ် ချုပ်ဆို၍ ဖက်စပ်ကုမ္ပဏီ တည်ထောင်ပြီး လုပ်ကိုင်ခြင်း၊
- (င) မြန်မာ့ဆိပ်ကမ်းအာဏာပိုင်၏ မတည်ငွေရင်းများ၊ ပြည်တွင်းပြည်ပ ရင်းနှီးမြှုပ်နှံသူ တို့၏ အစုရှယ်ယာ ထည့်ဝင်ငွေများဖြင့် အများနှင့်မသက်ဆိုင်သော ဆိပ်ကမ်းလုပ်ငန်း ကုမ္ပဏီ သို့မဟုတ် ဆိပ်ကမ်းလုပ်ငန်းကော်ပိုရေးရှင်း တည်ထောင်ပြီး ဆိပ်ကမ်းဆိုင်ရာ လုပ်ငန်းများ လုပ်ကိုင်ဆောင်ရွက်ခြင်း၊
- (စ) မြန်မာ့ဆိပ်ကမ်းအာဏာပိုင်၏ မတည်ငွေရင်းများနှင့် အများပြည်သူတို့၏ အစုရှယ်ယာများ ဖိတ်ခေါ်ထည့်ဝင်စေ၍ အများနှင့်သက်ဆိုင်သော ဆိပ်ကမ်းလုပ်ငန်းကုမ္ပဏီ သို့မဟုတ် ဆိပ်ကမ်းလုပ်ငန်းကော်ပိုရေးရှင်း တည်ထောင်ပြီး ဆိပ်ကမ်းဆိုင်ရာလုပ်ငန်းများ လုပ်ကိုင် ဆောင်ရွက်ခြင်း။

၂၇။ မြန်မာ့ဆိပ်ကမ်းအာဏာပိုင်သည် အောက်ပါလုပ်ငန်းတာဝန်များကို ဆောင်ရွက်ရမည် -

- (က) ခန့်အပ်တာဝန်ပေးထားသော အရာထမ်း၊ အမှုထမ်းများအား လုပ်ငန်းအမျိုးအစားနှင့် တစ်ဦးချင်း၏ ကျွမ်းကျင်မှု အရည်အချင်းများအလိုက် လုပ်ငန်းတာဝန်များကို ခွဲဝေသတ်မှတ်ခြင်းနှင့် လုပ်ခနှုန်းများ၊ ထုတ်လုပ်မှုစံနှုန်းများ၊ အလုပ်ချိန်များ၊ အလုပ်ခွင် စည်းကမ်းများကိုသတ်မှတ်ခြင်း၊
- (ခ) ခန့်အပ်တာဝန်ပေးထားသော အရာထမ်း၊ အမှုထမ်းများအားဝန်ထမ်းဆိုင်ရာ ဥပဒေ၊ နည်းဥပဒေများ၊ စည်းမျဉ်း၊ စည်းကမ်းများနှင့်အညီ ကြီးကြပ်ကွပ်ကဲခြင်း၊ ရာထူး တိုးမြှင့်ပေးခြင်း၊ ဝန်ထမ်းစည်းကမ်းဖောက်ဖျက်သူများအား ဌာနဆိုင်ရာ အရေးယူ အပြစ်ပေးခြင်း၊ ထုတ်ပယ်ခြင်း၊ ခွင့်ပေးခြင်း၊ အငြိမ်းစားပေးခြင်း၊ ရပိုင်ခွင့်များကို ရရှိစေခြင်း၊ တာဝန်ကျေပွန်စွာ ထမ်းဆောင်သူများအား ဂုဏ်ပြုချီးမြှင့်ခြင်း၊ ဆုကြေး ငွေချီးမြှင့်ခြင်း၊
- (ဂ) ဆိပ်ကမ်းများသို့ ချဉ်းကပ်လာသော ရေယာဉ်များ၊ ဆိပ်ကမ်းမှပြန်လည်ထွက်ခွာသော ရေယာဉ်များနှင့် တစ်နေရာမှတစ်နေရာသို့ ရွှေ့ပြောင်းသော ရေယာဉ်များအတွက် ရေကြောင်းလမ်းညွှန် အမှတ်အသားများနှင့် အထောက်အကူပစ္စည်းကိရိယာများ စီမံထားရှိခြင်း၊
- (ဃ) ဆိပ်ကမ်းနယ်နိမိတ်အတွင်း ရေလမ်းကြောင်းတွင် ရေယာဉ်များ အဝင်အထွက် ပြုလုပ်ခြင်း၊ နေရာရွှေ့ပြောင်းခြင်း ပြုလုပ်ရမည့် နေ့ရက်နှင့်အချိန်၊ ရေယာဉ်၏ အမြန်နှုန်းနှင့် လိုအပ်သောစည်းကမ်းချက်များကို သတ်မှတ်ခြင်း၊
- (င) ကုန်စည်များကို လက်ခံခြင်း၊ အတင်အချပြုလုပ်ခြင်း၊ ရွှေ့ပြောင်းခြင်း၊ သိုလှောင်ခြင်း လုပ်ငန်းများ ဆောင်ရွက်ရာတွင် အသုံးပြုရန်လိုအပ်သော စက်ကိရိယာ၊ ယာဉ်များ၊ ရထားများ၊ သိုလှောင်ရုံများနှင့် အခြားအသုံးအဆောင် ပစ္စည်းကိရိယာများကို စီမံ ထားရှိခြင်း၊
- (စ) ဆိပ်ကမ်းနယ်နိမိတ်အတွင်း ရေယာဉ်များအား ရေဖြည့်ဆည်းပေးဝေရေးအတွက် လိုအပ်သော ရေဖြန့်ဖြူးရေးယာဉ်၊ ရေယာဉ်နှင့် ပစ္စည်းကိရိယာများကို သတ်မှတ်ချက် နှင့်အညီ စီစဉ်ထားရှိခြင်း၊
- (ဆ) ဆိပ်ကမ်းအတွင်း မီးဘေးလုံခြုံရေးအတွက် မီးသတ်ယာဉ်များ၊ မီးသတ်ဝန်ထမ်းများအား စီစဉ်ထားရှိခြင်း၊
- (ဇ) ဆိပ်ကမ်းတွင် ဆိုက်ကပ်ရပ်နားသော ရေယာဉ်များတွင် လျှပ်စစ်မီးရရှိရေးအတွက် စီစဉ်ဆောင်ရွက်ပေးခြင်း၊
- (ဈ) ရေလမ်းကြောင်းနှင့် ဆိပ်ကမ်းနယ်နိမိတ်အတွင်း လိုအပ်သော မီးပြတိုက်များ၊ မီးပြ ရေယာဉ်များ၊ အချက်ပြမီးများ၊ ဖော်ယာများ၊ ရေကြောင်းပြရေယာဉ်များကိုလည်းကောင်း၊

ရေကြောင်းလုံခြုံရေးအတွက် လိုအပ်သောဆက်သွယ်ရေး ပစ္စည်းကိရိယာများနှင့် အခြားအသုံးအဆောင် ပစ္စည်းကိရိယာများကိုလည်းကောင်း စီမံထားရှိခြင်း၊

- (ည) ဆိပ်ကမ်းကို ထိခိုက်ပျက်စီးခြင်းမှ ကာကွယ်ရန် လှိုင်းကာနှင့် ရေကာတာများ တည်ဆောက်ထားရှိခြင်းနှင့် အခြားလိုအပ်သော လုပ်ငန်းများ စီစဉ်ဆောင်ရွက်ခြင်း၊
- (ဋ) ရေလမ်းကြောင်းများ ထာဝစဉ်ဖွံ့ဖြိုးတိုးတက်ရေးအတွက် ပြုပြင်ထိန်းသိမ်းခြင်း လုပ်ငန်းများ စီစဉ်ဆောင်ရွက်ခြင်း၊
- (ဌ) ဆိပ်ကမ်းတွင် ဆိုက်ကပ်ထားစဉ် ရေယာဉ်များက အချက်ပြမီးများကို အသုံးပြုခြင်း ကိစ္စနှင့် ရေယာဉ်ပေါ်တွင် အနည်းဆုံးထားရှိရမည့် ရေယာဉ်အမှုထမ်းဦးရေ ကိစ္စတို့ နှင့်စပ်လျဉ်း၍ လိုအပ်သော စည်းကမ်းများကို ထုတ်ပြန်သတ်မှတ်ခြင်း၊
- (ဍ) အကောက်ခွန်အရာရှိများ၊ လူဝင်မှုကြီးကြပ်ရေးနှင့် ပြည်သူ့အင်အားဦးစီးဌာန အရာရှိများနှင့် ကျန်းမာရေးဌာနမှ တာဝန်ရှိသူများ တာဝန်ထမ်းဆောင်ရန် နေရာများ စီမံထားရှိခြင်း။

အခန်း (၈)

အုပ်ချုပ်မှုအဖွဲ့ဖွဲ့စည်းခြင်း

- ၂၈။ (က) ဝန်ကြီးဌာနသည် ဥက္ကဋ္ဌအပါအဝင် အဖွဲ့ဝင်ဦးရေ ကိုးဦးထက်မပိုသော အုပ်ချုပ်မှု အဖွဲ့ကို ပြည်ထောင်စုအစိုးရအဖွဲ့၏ သဘောတူညီချက်ဖြင့် အောက်ပါအတိုင်း ဖွဲ့စည်း ရမည်-
- | | |
|------------------------------------------------------|--------------|
| (၁) ဝန်ကြီးဌာနက ခန့်အပ်တာဝန်ပေးအပ်သူ | ဥက္ကဋ္ဌ |
| (၂) အမှုဆောင်အရာရှိချုပ် | အဖွဲ့ဝင် |
| (၃) ဆိပ်ကမ်းလုပ်ငန်း ကျွမ်းကျင်သူတစ်ဦး | အဖွဲ့ဝင် |
| (၄) ရေယာဉ်လုပ်ငန်းကျွမ်းကျင်သူတစ်ဦး | အဖွဲ့ဝင် |
| (၅) ဘာသာရပ်ဆိုင်ရာကျွမ်းကျင်သူ ဥပဒေပညာရှင်တစ်ဦး | အဖွဲ့ဝင် |
| (၆) စီးပွားရေးလုပ်ငန်း ကျွမ်းကျင်သူတစ်ဦး | အဖွဲ့ဝင် |
| (၇) စီမံခန့်ခွဲရေးလုပ်ငန်း ကျွမ်းကျင်သူတစ်ဦး | အဖွဲ့ဝင် |
| (၈) ဝန်ကြီးဌာနကခန့်အပ်တာဝန်ပေးသော ကိုယ်စားလှယ်နှစ်ဦး | အဖွဲ့ဝင်များ |
- (ခ) (၁) အုပ်ချုပ်မှုအဖွဲ့ ဥက္ကဋ္ဌက ခန့်အပ်သူတစ်ဦးဦးကို အတွင်းရေးမှူးအဖြစ် သတ်မှတ် တာဝန်ပေးရမည်။
- (၂) အုပ်ချုပ်မှုအဖွဲ့ ဥက္ကဋ္ဌသည် အုပ်ချုပ်မှုအဖွဲ့၏ အစည်းအဝေးများကို သတ်မှတ် ထားသည့် လုပ်ထုံးလုပ်နည်းများနှင့်အညီ ကျင်းပရမည်။
- ၂၉။ (က) ဥက္ကဋ္ဌ သို့မဟုတ် အဖွဲ့ဝင်များ၏ ရာထူးသက်တမ်းသည် ငါးနှစ် ဖြစ်သည်။

- (ခ) ယင်းရာထူးသက်တမ်းကုန်ဆုံးသည့်အခါ ဝန်ကြီးဌာနက ဥက္ကဋ္ဌနှင့် အဖွဲ့ဝင်အသစ်များ ဖွဲ့စည်းတာဝန်ပေးအပ်ပြီးသည့်အချိန်အထိ ဥက္ကဋ္ဌနှင့် အဖွဲ့ဝင်များသည် မိမိတို့၏ လုပ်ငန်းတာဝန်များကို ဆက်လက်ထမ်းဆောင်ရမည်။
- (ဂ) ဥက္ကဋ္ဌနှင့်အဖွဲ့ဝင်များသည် ရာထူးသက်တမ်း နှစ်ကြိမ်ထက်ပို၍ ထမ်းဆောင်ခြင်းမပြုရ။
- (ဃ) အကြောင်းတစ်ရပ်ရပ်ကြောင့် ဥက္ကဋ္ဌ သို့မဟုတ် အဖွဲ့ဝင်ရာထူးနေရာ လစ်လပ်သည့်အတွက် အစားထိုးခန့်ထားပါက ဥက္ကဋ္ဌ သို့မဟုတ် အဖွဲ့ဝင်၏ ရာထူးသက်တမ်းသည် မူလရာထူး၏ သက်တမ်းကုန်ဆုံးသည်အထိသာ ဖြစ်ရမည်။
- (င) ဥက္ကဋ္ဌ သို့မဟုတ် အဖွဲ့ဝင်အဖြစ် ကြားဖြတ်တာဝန်ယူရသည့်ကာလကို ရာထူးသက်တမ်း တစ်ခုဟု မသတ်မှတ်ရ။

၃၀။ အုပ်ချုပ်မှုအဖွဲ့ ဥက္ကဋ္ဌနှင့် အဖွဲ့ဝင်များသည် ဝန်ကြီးဌာန၏ သတ်မှတ်ချက်များနှင့်အညီ လစာ၊ စရိတ်နှင့် ချီးမြှင့်ငွေများကို ခံစားခွင့်ရှိသည်။

၃၁။ (က) ဥက္ကဋ္ဌ သို့မဟုတ် အဖွဲ့ဝင်အဖြစ် ခန့်ထားခြင်းခံရသော ပုဂ္ဂိုလ်တစ်ဦးသည် ယင်းအား မခန့်ထားမီကာလက ဥက္ကဋ္ဌ သို့မဟုတ် အဖွဲ့ဝင် လုပ်ငန်းတာဝန်ဆောင်ရွက်ခြင်းကို ထိခိုက်ဖွယ်ရှိသည့် ငွေရေးကြေးရေးအကျိုးခံစားခွင့် သို့မဟုတ် အခြားအကျိုး သက်ဆိုင်ခွင့် များနှင့် ကင်းရှင်းသူဖြစ်ရမည်။

(ခ) ဥက္ကဋ္ဌ သို့မဟုတ် အဖွဲ့ဝင်တစ်ဦးဦးသည် အုပ်ချုပ်မှုအဖွဲ့က ပြုလုပ်သည့် သို့မဟုတ် ပြုလုပ်ရန်ကြံရွယ်သည့် ပဋိညာဉ်တွင်သော်လည်းကောင်း ရောင်းမှု၊ ဝယ်ယူမှု သို့မဟုတ် ငှားရမ်းမှုတစ်ခုခုတွင်သော်လည်းကောင်း တိုက်ရိုက်ဖြစ်စေ၊ သွယ်ဝိုက်၍ဖြစ်စေ တစ်နည်းနည်းဖြင့် အကျိုးသက်ဆိုင်နေပါက မိမိ မည်သို့အကျိုးသက်ဆိုင်ကြောင်းကို အဖွဲ့၏ အစည်းအဝေးတွင် ထုတ်ဖော်ပြောဆိုရမည်။

(ဂ) ပုဒ်မခွဲ (ခ) အရ ထုတ်ဖော်ပြောဆိုချက်ကို အုပ်ချုပ်မှုအဖွဲ့ အစည်းအဝေးမှတ်တမ်း များတွင် ရေးမှတ်ထားရမည်ဖြစ်ပြီး သက်ဆိုင်သည့်အဖွဲ့ဝင်သည် ယင်းပဋိညာဉ်နှင့် သော်လည်းကောင်း၊ ရောင်းမှုဝယ်ယူမှု သို့မဟုတ် ငှားရမ်းမှုနှင့်သော်လည်းကောင်း စပ်လျဉ်း၍ အုပ်ချုပ်မှုအဖွဲ့က ဆွေးနွေးခြင်း၊ ဆုံးဖြတ်ခြင်း ပြုရာတွင် မပါဝင်ရ။

(ဃ) ဥက္ကဋ္ဌနှင့် အဖွဲ့ဝင်တစ်ဦးဦးမှာ ငွေရေးကြေးရေး အကျိုးသက်ဆိုင်ခွင့် သို့မဟုတ် အခြား အကျိုးသက်ဆိုင်ခွင့် ရှိ မရှိ ဆုံးဖြတ်ရန် အကြောင်းပေါ်ပေါက်လျှင် အုပ်ချုပ်မှုအဖွဲ့၏ ဆုံးဖြတ်ချက်သည် အပြီးအပြတ် အတည်ဖြစ်သည်။

၃၂။ အုပ်ချုပ်မှုအဖွဲ့ ဥက္ကဋ္ဌ သို့မဟုတ် အဖွဲ့ဝင်တစ်ဦးဦးသည် အောက်ပါအကြောင်းတစ်ရပ်ရပ် ပေါ်ပေါက်ပါက ရာထူးမှရပ်စဲခြင်းခံရမည် -

(က) ဝန်ကြီးဌာနက ရာထူးမှရပ်စဲသည့် အမိန့်ချမှတ်ခြင်း၊

- (ခ) ခိုင်လုံသော အကြောင်းပြချက်မရှိဘဲ အုပ်ချုပ်မှုအဖွဲ့ အစည်းအဝေးသို့ တက်ရောက်ရန် သုံးလတစ်ဆက်တည်း ပျက်ကွက်ခြင်း၊
- (ဂ) ဝန်ကြီးဌာနနှင့် မြန်မာ့ဆိပ်ကမ်းအာဏာပိုင်တို့၏ အကျိုးစီးပွားကို ထိခိုက်စေသော အခြားလုပ်ငန်းတာဝန်တစ်ခုခုကို လက်ခံဆောင်ရွက်ကြောင်း ပေါ်ပေါက်ချက်အရ အုပ်ချုပ်မှုအဖွဲ့က ဝန်ကြီးဌာနသို့တင်ပြ၍ ရာထူးတာဝန်မှရပ်စဲရန် ဆုံးဖြတ်ခြင်း၊
- (ဃ) ပုဂ္ဂိုလ်တစ်ဦးကို အဖွဲ့ဝင်အဖြစ်မခန့်ထားမီ ထိုပုဂ္ဂိုလ်မှာ အဖွဲ့ဝင်အဖြစ် မိမိအလုပ် ဝတ္တရားများ ဆောင်ရွက်ခြင်းကို ထိခိုက်ဖွယ်ရှိသည့် ငွေရေးကြေးရေး အကျိုးသက်ဆိုင်ခွင့် သို့တည်းမဟုတ် အခြားအကျိုးသက်ဆိုင်ခွင့် တစ်ခုခုရှိကြောင်း ဝန်ကြီးဌာနက စိစစ် တွေ့ရှိခြင်း။

၃၃။ ပုဒ်မ ၃၂ အရ ရာထူးတာဝန်မှ ရပ်စဲခြင်းခံရသောကြောင့် ဥက္ကဋ္ဌ သို့မဟုတ် အဖွဲ့ဝင် ရာထူး နေရာလစ်လပ်လျှင် ဝန်ကြီးဌာနသည် ဥက္ကဋ္ဌအသစ် သို့မဟုတ် အဖွဲ့ဝင်အသစ်ကို သတ်မှတ်ချက်များ နှင့်အညီ ရက်ပေါင်း ၃၀ အတွင်း ခန့်အပ်တာဝန်ပေးရမည်။

အခန်း(၉)

အုပ်ချုပ်မှုအဖွဲ့၏ လုပ်ငန်းတာဝန်နှင့်လုပ်ပိုင်ခွင့်များ

- ၃၄။ အုပ်ချုပ်မှုအဖွဲ့၏ လုပ်ငန်းတာဝန်နှင့် လုပ်ပိုင်ခွင့်များမှာ အောက်ပါအတိုင်းဖြစ်သည် -
- (က) မြန်မာ့ဆိပ်ကမ်းအာဏာပိုင်၏ လုပ်ပိုင်ခွင့်နှင့် လုပ်ငန်းတာဝန်များကိုလည်းကောင်း၊ ဆိပ်ကမ်းဆိုင်ရာလုပ်ငန်းများကိုလည်းကောင်း အကောင်အထည်ဖော် ဆောင်ရွက်နိုင်ရေး အတွက် အနီးကပ်ကြီးကြပ်၍ လမ်းညွှန်မှုပြုခြင်း၊
 - (ခ) မြန်မာ့ဆိပ်ကမ်းအာဏာပိုင်ရှိ ဌာနကြီးမှူးနှင့်အထက်အဆင့်ရှိ အရာထမ်းများအား ဝန်ကြီးဌာနသို့တင်ပြ၍ ရွေးချယ်ခန့်အပ်ခြင်း၊ ရာထူးမှဖယ်ရှားခြင်း၊ သတ်မှတ်ချက်များ နှင့်အညီ ရာထူးတိုးမြှင့်ပေးခြင်းများကို ဆောင်ရွက်ခြင်း၊
 - (ဂ) ပုဒ်မခွဲ (ခ) အရ ခန့်အပ်သော အရာထမ်းသည် အသက် ၆၀ နှစ် ပြည့်ပါက သက်ပြည့် အငြိမ်းစားယူခွင့်ပေးခြင်း သို့မဟုတ် လုပ်ငန်းလိုအပ်ချက်အရသော်လည်းကောင်း၊ ကာယကံရှင်၏ ကျန်းမာရေးအခြေအနေအရသော်လည်းကောင်း ဆက်လက်တာဝန် ထမ်းဆောင်လိုသော အဆိုပါအရာထမ်းအား အသက် ၆၅ နှစ် ပြည့်သည့်အချိန်အထိ ဝန်ကြီးဌာန၏ သဘောတူညီချက်ဖြင့် တစ်နှစ်လျှင်တစ်ကြိမ်စီ သက်တမ်းတိုးမြှင့်၍ ဆောင်ရွက်ခွင့်ပြုခြင်း၊
 - (ဃ) ဆိပ်ကမ်းလုံခြုံရေး၊ ဘေးအန္တရာယ်ကင်းရှင်းရေး၊ ကျန်းမာရေးနှင့် ဆိပ်ကမ်း ပတ်ဝန်းကျင်ထိန်းသိမ်းရေးတို့အတွက် မူဝါဒများ၊ လုပ်ငန်းစဉ်များနှင့် အစီအစဉ်များ ချမှတ်၍ လိုအပ်သော လုံခြုံရေးအဖွဲ့များနှင့် စစ်ဆေးရေးအဖွဲ့များ ဖွဲ့စည်းပြီး လုပ်ငန်း တာဝန်များ သတ်မှတ်ခြင်း။

- (င) ရေယာဉ်များမှ ကုန်စည်အတင်အချ ကိုင်တွယ်ဆောင်ရွက်ရာတွင် မြန်ဆန်သွက်လက် ချောမွေ့စေရေး၊ ဘေးကင်းလုံခြုံရေးနှင့် ကျန်းမာရေးအတွက်လည်းကောင်း၊ ကုန်သွယ် ရေယာဉ်သယ်ယူပို့ဆောင်ရေး လုပ်ငန်းများဖွံ့ဖြိုးတိုးတက်ရေးအတွက်လည်းကောင်း၊ ဆိပ်ကမ်းပတ်ဝန်းကျင် ထိန်းသိမ်းစောင့်ရှောက်ရေးတို့အတွက်လည်းကောင်း နိုင်ငံတကာ နှင့် အာဆီယံနိုင်ငံများက လက်တွေ့ကျင့်သုံးဆောင်ရွက်သည့် စံချိန်စံညွှန်းများနှင့် လိုက်လျောညီထွေရှိစေရန် စီမံဆောင်ရွက်ခြင်း၊
- (စ) ဆိပ်ကမ်းလုံခြုံရေး၊ ကြီးကြပ်ရေးနှင့် အကောင်အထည်ဖော်ရေးတို့အတွက် အပြည်ပြည်ဆိုင်ရာ ရေကြောင်းအဖွဲ့ချုပ်က ပြဋ္ဌာန်းသည့်ကွန်ဗင်းရှင်းများ၊ ဆုံးဖြတ်ချက် များနှင့်အညီ အပြည်ပြည်ဆိုင်ရာအဖွဲ့အစည်းများ၊ ဒေသဆိုင်ရာအဖွဲ့အစည်းများနှင့် ဆက်သွယ်ညှိနှိုင်း ဆောင်ရွက်ခြင်း၊
- (ဆ) ဝန်ကြီးဌာနက အခါအားလျော်စွာ ပေးအပ်သည့် အခြားလုပ်ငန်းတာဝန်များကို ဆောင်ရွက်ခြင်း၊
- (ဇ) အရာထမ်း၊ အမှုထမ်းများ၏ လစာနှင့် စရိတ်များတိုးမြှင့်ခြင်း၊ လျှော့ချခြင်းတို့ကို စီမံ ဆောင်ရွက်ခြင်း။

အခန်း(၁၀)

ဆိပ်ကမ်းဝန်ဆောင်ခများ ကောက်ခံခြင်း၊ ကြွေးကျန်များအတွက် သိမ်းယူခြင်းနှင့် ထိုကြွေးကျန်များကို အရကောက်ခံခြင်း

- ၃၅။ (က) ရေယာဉ်ပိုင်ရှင်နှင့် ရေယာဉ်မှူးတို့သည် ဆိပ်ကမ်းများတွင် ပင်လယ်ကူးရေယာဉ်များ နှင့် ပြည်တွင်းရေယာဉ်များ သွားလာခြင်း၊ ဆိုက်ကပ်ခြင်း၊ ရပ်နားခြင်း၊ ထွက်ခွာခြင်း၊ အခြားတစ်နည်းနည်း အသုံးပြုခြင်း စသည်တို့နှင့်စပ်လျဉ်း၍ ဤဥပဒေအရ သတ်မှတ် ထားသော ဆိပ်ကမ်းဝန်ဆောင်ခများကို မြန်မာ့ဆိပ်ကမ်းအာဏာပိုင်သို့ ပေးဆောင် ရမည်။
- (ခ) ဤဥပဒေအရ သတ်မှတ်ထားသော ဆိပ်ကမ်းဝန်ဆောင်ခများကို ခိုင်လုံသောအကြောင်း မရှိဘဲ ပေးဆောင်ရန် တမင်ပျက်ကွက်ပါက ထိုဆိပ်ကမ်းဝန်ဆောင်ခများ၏ ငါးဆကို ဒဏ်ကြေးအဖြစ် မြန်မာ့ဆိပ်ကမ်းအာဏာပိုင်သို့ ပေးဆောင်ရမည်။ ယင်းဒဏ်ကြေးကို ပေးဆောင်ရန် ပျက်ကွက်ပါက ရေယာဉ်နှင့် ရေယာဉ်ပေါ်ရှိ ပစ္စည်းကိရိယာများကို ပေးဆောင်ရမည့်ဒဏ်ကြေး အပြေအကျေမရမီအထိ ထိန်းသိမ်းထားနိုင်သည်။
- (ဂ) ရေယာဉ်မှူး သို့မဟုတ် ရေယာဉ်တွင် တာဝန်ထမ်းဆောင်သူတစ်ဦးဦးသည် မိမိ၏ ပြုလုပ်မှု သို့မဟုတ် ပေါ့လျောမှုကြောင့် မြန်မာ့ဆိပ်ကမ်းအာဏာပိုင်က ပိုင်ဆိုင်သော သို့မဟုတ် လက်ဝယ်ထားရှိ အသုံးပြုသော ဆိပ်ကမ်းတံတားကိုဖြစ်စေ၊ ဆိပ်ကမ်းဆိုင်ရာ

လွယ်ကူအဆင်ပြေစေရေးအတွက် အသုံးအဆောင် ပစ္စည်းကိရိယာတစ်ခုခုကိုဖြစ်စေ ပျက်စီးဆုံးရှုံးစေပါက ထိုသို့ပျက်စီးဆုံးရှုံးမှုအတွက် လျော်ကြေးကို မြန်မာ့ဆိပ်ကမ်း အာဏာပိုင်က သတ်မှတ်သည့်အတိုင်း ပေးလျော်ရန် တာဝန်ရှိသည်။

၃၆။ မြန်မာ့ဆိပ်ကမ်းအာဏာပိုင်သည် -

- (က) ဤဥပဒေအရ ပေးဆောင်ရန် သတ်မှတ်ထားသော ဆိပ်ကမ်းဝန်ဆောင်ခများ၊ ကုန်ကျစရိတ်များ၊ ဒဏ်ကြေးများနှင့် လျော်ကြေးများကို ပေးဆောင်ရန် ပျက်ကွက်သူ အပေါ် တည်ဆဲအခွန်အခဆိုင်ရာဥပဒေများနှင့်အညီ အရတောင်းခံခွင့်ရှိသည်။
- (ခ) ပုဒ်မခွဲ (က) အရ ဆောင်ရွက်ရန် သင့်လျော်သောအရာရှိအား ကော်လိတ်တော်အရာရှိ အဖြစ် ခန့်အပ်တာဝန်ပေးနိုင်သည်။
- (ဂ) ဤဥပဒေအရ ပေးဆောင်ရန်သတ်မှတ်ထားသော ဆိပ်ကမ်းဝန်ဆောင်ခများ၊ ကုန်ကျ စရိတ်များ သို့မဟုတ် လျော်ကြေးများကို ပေးဆောင်ရန် ပျက်ကွက်သည့် ကာလ အတွင်းတွင် လည်းကောင်း၊ ထိုပျက်ကွက်သူအပေါ် တည်ဆဲအခွန်အခဆိုင်ရာဥပဒေ များနှင့်အညီ အရကောက်ခံနေသည့် ကာလအတွင်းတွင်လည်းကောင်း သက်ဆိုင်ရာ ရေယာဉ်ကို ဆိပ်ကမ်းမှ ထွက်ခွာခွင့်လက်မှတ်ထုတ်ပေးခြင်းမပြုရန် သက်ဆိုင်ရာ အရာရှိအား ညွှန်ကြားရမည်။

အခန်း (၁၁)

ဘဏ္ဍာရေးဆိုင်ရာတာဝန်နှင့် လုပ်ပိုင်ခွင့်များ

၃၇။ မြန်မာ့ဆိပ်ကမ်းအာဏာပိုင်သည် ဤဥပဒေအရ လုပ်ငန်းဆောင်ရွက်နိုင်ရေးအတွက် လိုအပ်သော ငွေကြေးအရင်းအနှီးများကို ဝန်ကြီးဌာနမှတစ်ဆင့် ပြည်ထောင်စုအစိုးရအဖွဲ့၏ အတည်ပြုချက် ရယူ၍ ပြည်တွင်းပြည်ပ ဘဏ်များနှင့် ငွေရေးကြေးရေးအဖွဲ့အစည်းများထံမှ ဥပဒေနှင့်အညီ ငွေချေး ယူနိုင်သည်။

၃၈။ မြန်မာ့ဆိပ်ကမ်းအာဏာပိုင်မှ လွှဲပြောင်းရယူမည့် နိုင်ငံတော်ပိုင် ပုံသေပိုင်ပစ္စည်းများကို ပြည်ထောင်စုအစိုးရအဖွဲ့၏ သဘောတူခွင့်ပြုချက်အရ ကာလပေါက်ဈေးဖြင့် တန်ဖိုးတွက်ချက် သတ်မှတ်၍ နိုင်ငံတော်၏ ရင်းနှီးမြှုပ်နှံမှုတန်ဖိုးအဖြစ် ဖော်ပြရမည်။

၃၉။ နိုင်ငံတော်၏ ရင်းနှီးမြှုပ်နှံမှုတန်ဖိုးအပေါ် ကျသင့်အမြတ်ဝေစုကို နိုင်ငံတော်သို့ ခွဲဝေပေးရမည်။

၄၀။ (က) မည်သည့် ဘဏ္ဍာရေးနှစ်တွင်မဆို မြန်မာ့ဆိပ်ကမ်းအာဏာပိုင်၏ ဘဏ္ဍာရန်ပုံငွေမှ အောက်ဖော်ပြပါ ကုန်ကျစရိတ်များကို ကျခံသုံးစွဲနိုင်သည်-

- (၁) အုပ်ချုပ်မှု အဖွဲ့ဝင်များအတွက် ချီးမြှင့်ငွေ၊ အခကြေးငွေနှင့် ထောက်ပံ့စရိတ်များ၊

- (၂) မြန်မာ့ဆိပ်ကမ်းအာဏာပိုင်တွင် တာဝန်ထမ်းဆောင်သည့် ဝန်ထမ်းများ၊ အကြံပေးများ၊ ဝန်ထမ်းကိုယ်စားလှယ်များနှင့် အရာရှိများ၏ လစာ၊ စရိတ်ချီးမြှင့်ငွေများ၊ အခကြေးငွေများ၊ အငြိမ်းစားလစာများနှင့် လုပ်သက်ဆုငွေများ၊
 - (၃) မြန်မာ့ဆိပ်ကမ်းအာဏာပိုင်က ကျခံရမည်ဖြစ်သော လုပ်ငန်းလုပ်ဆောင်မှု စရိတ်များ၊ ပြုပြင်ထိန်းသိမ်းရေးစရိတ်များနှင့် တန်ဖိုးလျော့ လျာထားအသုံးစရိတ်များ၊
 - (၄) မြန်မာ့ဆိပ်ကမ်းအာဏာပိုင်က ချေးယူထားငွေအပေါ် ပေးဆောင်ရသည့် အတိုးနှင့် စရိတ်များ၊
 - (၅) မြန်မာ့ဆိပ်ကမ်းအာဏာပိုင်က ချေးယူထားငွေများအပေါ် ပြန်လည်ပေးဆပ်ရန် လိုအပ်သည့် ငွေရပ်များ၊
 - (၆) ကာလရှည်အကြွေးများ ပြန်လည်ပေးဆပ်ရန် သို့မဟုတ် ကုန်ခမ်းတတ်သော ပိုင်ဆိုင်ပစ္စည်းများနှင့် တန်ဖိုးလျော့သော ပိုင်ဆိုင်ပစ္စည်းများကို ပြန်လည်အစားထိုးနိုင်ရေးအတွက် သီးသန့်ထားရှိသော ရန်ပုံငွေစာရင်းသို့ ပြောင်းရွှေ့ရန် လိုအပ်သည့် ငွေရပ်များ၊
 - (၇) မြန်မာ့ဆိပ်ကမ်းအာဏာပိုင်၏ ပိုင်ဆိုင်ပစ္စည်းများအား အသစ်အစားထိုးလဲလှယ်နိုင်ခြင်း သို့မဟုတ် တန်ဖိုးလျော့ကျခြင်းတို့အတွက် သီးသန့်ထားရှိရန် သင့်လျော်သည်ဟု ယူဆသော ငွေရပ်များ၊
 - (၈) မြန်မာ့ဆိပ်ကမ်းအာဏာပိုင်က ခွင့်ပြုသော ကျခံသုံးစွဲခွင့်ရှိသည့် လုပ်ငန်းသစ်၊ ဆောင်ရွက်ဆဲ လုပ်ငန်းစီမံကိန်းများအတွက် ကုန်ကျစရိတ်များ၊ စက်ကိရိယာများ၊ ရေယာဉ်များ၊ ယာဉ်များ၊ ယန္တရားများ၊ တပ်ဆင်စက်ကိရိယာများအတွက် ကုန်ကျစရိတ်များ၊
 - (၉) မြန်မာ့ဆိပ်ကမ်းအာဏာပိုင်က ကျခံသုံးစွဲသင့်သည်ဟု ဆုံးဖြတ်ထားသည့် အခြားအသုံးစရိတ်များ။
- (ခ) မြန်မာ့ဆိပ်ကမ်းအာဏာပိုင်၏ အမြတ်လက်ကျန်ငွေကို သင့်လျော်သည့် ရာခိုင်နှုန်းသတ်မှတ်၍ အထွေထွေရန်ပုံငွေနှင့် သင့်လျော်သည့် သီးသန့်ရန်ပုံငွေစာရင်းများ ဖွင့်လှစ်ထားရှိနိုင်သည်။
- (ဂ) မြန်မာ့ဆိပ်ကမ်း အာဏာပိုင်သည် လစာ၊ လုပ်ခနှင့် စရိတ်နှုန်းထားများကို ဝန်ကြီးဌာန၏ ခွင့်ပြုချက်ဖြင့် သတ်မှတ်ပြဋ္ဌာန်းနိုင်သည်။
- ၄၁။ (က) မြန်မာ့ဆိပ်ကမ်းအာဏာပိုင်သည် နှစ်စဉ် ဘဏ္ဍာငွေအရအသုံးစာရင်းများကို ယခင်ဘဏ္ဍာရေးနှစ်များ၏ အမှန်ဝင်ငွေနှင့် အသုံးစရိတ်များအပေါ်အခြေခံ၍ ပြုစုရေးဆွဲရမည်။

- (ခ) ခန့်မှန်းခြေငွေစာရင်းများကို မြန်မာ့ဆိပ်ကမ်းအာဏာပိုင်၏ အုပ်ချုပ်မှုအဖွဲ့အစည်းအဝေးတွင် လက်ခံအတည်ပြုနိုင်သည်။
- (ဂ) မြန်မာ့ဆိပ်ကမ်းအာဏာပိုင်က အတည်ပြုထားသော နှစ်စဉ်ရသုံးမှန်းခြေငွေစာရင်း မိတ္တူတစ်စုံကို ဝန်ကြီးဌာနသို့ ပေးပို့ရမည်။
- (ဃ) မြန်မာ့ဆိပ်ကမ်းအာဏာပိုင်၏ ဘဏ္ဍာရေးနှစ်အလိုက် စုစုပေါင်းရငွေသုံးငွေများအား ပြည်ထောင်စု၏ ဘဏ္ဍာငွေအရအသုံးခန့်မှန်းခြေငွေစာရင်းတွင် ဘဏ္ဍာငွေအရအသုံး ဆိုင်ရာဥပဒေနှင့်အညီ သီးခြားဖော်ပြ၍ ထည့်သွင်းရေးဆွဲရမည်။

၄၂။ မြန်မာ့ဆိပ်ကမ်းအာဏာပိုင်သည် ပြည်ထောင်စုအစိုးရအဖွဲ့က နှစ်စဉ်သတ်မှတ်ပေးသည့် ထည့်ဝင်ငွေနှင့် တည်ဆဲဥပဒေအရ ကျသင့်သည့် အခွန်အခများကို နိုင်ငံတော်သို့ပေးသွင်းရမည်။

၄၃။ မြန်မာ့ဆိပ်ကမ်းအာဏာပိုင်သည် -

- (က) သင့်လျော်သည့် ဘဏ်များတွင် မြန်မာ့ဆိပ်ကမ်းအာဏာပိုင်အမည်ဖြင့် ကျပ်ငွေနှင့် နိုင်ငံခြားသုံးငွေစာရင်းများကို သီးခြားစာရင်းဖွင့်လှစ်ထားခွင့်ရှိသည်။
- (ခ) မိမိလက်အောက်ရှိ လုပ်ငန်းအုပ်စုအလိုက်လည်းကောင်း၊ လုပ်ငန်းတစ်ခုချင်းအလိုက် လည်းကောင်း ဝင်ငွေထွက်ငွေအခြေအနေများ ပေါ်လွင်စေရန် သီးခြားငွေစာရင်းများ ဖွင့်လှစ်ထားရှိရမည်။
- (ဂ) မိမိရရှိသော နိုင်ငံခြားသုံးငွေဖြင့်ရရှိသည့်ဝင်ငွေကို ဝန်ကြီးဌာန၏ ခွင့်ပြုချက်ဖြင့် ထုတ်ယူသုံးစွဲပိုင်ခွင့်ရှိသည်။
- (ဃ) ဌာနတွင်းစာရင်းစစ်အဖွဲ့ ဖွဲ့စည်းဆောင်ရွက်ရမည်။

၄၄။ မြန်မာ့ဆိပ်ကမ်းအာဏာပိုင်သည် အောက်ပါစာရင်းများကို ဝန်ကြီးဌာနက ညွှန်ကြားသည့် အတိုင်း တင်ပြရမည် -

- (က) ဝန်ထမ်းအင်အားစာရင်း၊
- (ခ) ငွေသားအခြေအနေ၊
- (ဂ) ကုန်ပစ္စည်းထုတ်လုပ်သည့်၊ ရောင်းဝယ်သည့် သို့မဟုတ် ဝန်ဆောင်သည့်စာရင်း၊
- (ဃ) အရှုံး၊ အမြတ်စာရင်း၊
- (င) လက်ကျန်ရှင်းတမ်း။

၄၅။ မြန်မာ့ဆိပ်ကမ်းအာဏာပိုင်သည် ဝန်ကြီးဌာနအောက်ရှိ စီးပွားရေးအဖွဲ့အစည်းများအကြား ငွေကြေးဆိုင်ရာ အပြန်အလှန်အကူအညီပေးခြင်းနှင့်စပ်လျဉ်း၍ ဝန်ကြီးဌာန၏ သဘောတူညီချက်ဖြင့် ဆောင်ရွက်ရမည်။

၄၆။ မြန်မာ့ဆိပ်ကမ်းအာဏာပိုင်သည် မြန်မာနိုင်ငံသားရင်းနှီးမြှုပ်နှံမှုဥပဒေနှင့် နိုင်ငံခြားရင်းနှီးမြှုပ်နှံမှု ဥပဒေတို့နှင့်အညီ မိမိ၏ ငွေကြေးအရင်းအနှီးများကို ရင်းနှီးမြှုပ်နှံနိုင်သည်။

၄၇။ မြန်မာ့ဆိပ်ကမ်းအာဏာပိုင်၏ လုပ်ငန်းနှင့် စာရင်းများကို ပြည်ထောင်စုစာရင်းစစ်ချုပ်ရုံး သို့မဟုတ် မြန်မာနိုင်ငံစာရင်းကောင်စီတွင် မှတ်ပုံတင်ထားသော စာရင်းစစ်အဖွဲ့၏ စစ်ဆေးမှုခံယူ ရမည်။

၄၈။ စာရင်းစစ်အဖွဲ့၏ စာရင်းစစ်အကြောင်းငွေများကို မြန်မာ့ဆိပ်ကမ်းအာဏာပိုင်၏ ဘဏ္ဍာငွေ ရန်ပုံငွေမှ ကျခံပေးရမည်။

၄၉။ နှစ်စဉ်ဘဏ္ဍာရေးနှစ်အတွက် စာရင်းစစ်အဖွဲ့၏ စစ်ဆေးတွေ့ရှိချက် အစီရင်ခံစာကို သတ်မှတ်ချက် များနှင့်အညီ ဌာနအဖွဲ့အစည်းများသို့ အစီရင်ခံတင်ပြရမည်။

၅၀။ အစီရင်ခံစာတွင် အောက်ပါအချက်များပါဝင်ရမည် -

- (က) မြန်မာ့ဆိပ်ကမ်းအာဏာပိုင်၏ လုပ်ငန်းဆောင်ရွက်မှုအခြေအနေများ၊ ဘဏ္ဍာရေးဆိုင်ရာ ထုတ်ပြန်ချက်များ၊
- (ခ) မြန်မာ့ဆိပ်ကမ်းအာဏာပိုင်၏ ပစ္စည်းစာရင်းများ၊ ထည့်ဝင်ကြေးများ၊ ဆက်ခံအသုံးပြုခွင့် နှင့် အခြားဘဏ္ဍာရေးဆိုင်ရာ အချက်အလက်များ၊
- (ဂ) ဤဥပဒေအရ တရားဝင်ဆက်ခံရမည့် မြန်မာ့ဆိပ်ကမ်းအာဏာပိုင်၏ ပိုင်ဆိုင်မှု၊ ပစ္စည်းများ ထုခွဲရောင်းချပြီး ရင်းနှီးမြှုပ်နှံခြင်းတို့အတွက် ရငွေနှင့် အသုံးစရိတ်စာရင်း၊
- (ဃ) အခြားတင်ပြရန်ရှိပါက စာရင်းစစ်အဖွဲ့၏ သီးခြားအစီရင်ခံစာ။

၅၁။ မြန်မာ့ဆိပ်ကမ်းအာဏာပိုင်၏ လိုအပ်ချက်အရဖြစ်စေ၊ ဝန်ကြီးဌာန၏တာဝန်ပေးချက်အရ ဖြစ်စေ စာရင်းစစ်အဖွဲ့သည် သီးခြားစစ်ဆေး အစီရင်ခံတင်ပြရမည်။

၅၂။ စာရင်းစစ်အဖွဲ့ကသော်လည်းကောင်း၊ အခြားအခွင့်အာဏာရသူ တစ်ဦးဦးကသော်လည်းကောင်း -

- (က) ဘဏ္ဍာရေးဆိုင်ရာနှင့် လုပ်ငန်းပိုင်းဆိုင်ရာ စာရင်းဇယားများကို မြန်မာ့ဆိပ်ကမ်း အာဏာပိုင်ထံမှ တောင်းခံပိုင်ခွင့်ရှိသည်။
- (ခ) ဘဏ္ဍာရေးဆိုင်ရာနှင့် လုပ်ငန်းပိုင်းဆိုင်ရာ စာရင်းဇယားများကို ကောက်နုတ်ခြင်း သို့မဟုတ် ကူးယူခြင်း ပြုလုပ်နိုင်သည်။

၅၃။ မြန်မာ့ဆိပ်ကမ်းအာဏာပိုင်သည် မိမိ၏ဝန်ထမ်းများ ကွယ်လွန်ခြင်း၊ ရာထူးမှထုတ်ပယ်ခြင်း၊ အငြိမ်းစားပေးခြင်းတို့နှင့်စပ်လျဉ်း၍ အငြိမ်းစားလစာ၊ လုပ်သက်ဆုငွေနှင့် ကရုဏာကြေးများကို ဝန်ကြီးဌာန၏ သဘောတူညီချက်ဖြင့် ခွင့်ပြုပေးနိုင်သည်။

အခန်း (၁၂)

ရေကြောင်းပြမှူးကြီးလုပ်ငန်းလိုင်စင်နှင့် ရေကြောင်းပြတာဝန်ပေးခြင်း

၅၄။ (က) ရေကြောင်းပြမှူးကြီးအဖြစ် လုပ်ငန်းတာဝန်များကို ထမ်းဆောင်လိုသူသည် လုပ်ငန်း လိုင်စင်ရရှိရန် မြန်မာ့ဆိပ်ကမ်းအာဏာပိုင်သို့ သတ်မှတ်ချက်များနှင့်အညီ လျှောက်ထား ရမည်။

- (ခ) မြန်မာ့ဆိပ်ကမ်းအာဏာပိုင်သည် ပုဒ်မခွဲ (က) အရ လျှောက်ထားသူအား အရည်အချင်း ပြည့်မီခြင်း ရှိ မရှိ စာတွေ့လက်တွေ့စစ်ဆေးအကဲဖြတ်၍ ရွေးချယ်ပြီး ရေကြောင်း ပြမှူးကြီးအဖြစ် စည်းကမ်းချက်များသတ်မှတ်၍ လုပ်ငန်းလိုင်စင် ထုတ်ပေးနိုင်သည်။
- (ဂ) မြန်မာ့ဆိပ်ကမ်းအာဏာပိုင်သည် ရေကြောင်းပြမှူးကြီးများကို ကျွမ်းကျင်မှုအလိုက် အဆင့်သတ်မှတ်၍ လုပ်ငန်းတာဝန်များကို သတ်မှတ်ပေးရမည်။

၅၅။ မြန်မာ့ဆိပ်ကမ်းအာဏာပိုင်သည် အောက်ပါအကြောင်းတစ်ရပ်ရပ် ပေါ်ပေါက်သော ရေကြောင်းပြမှူးကြီးအား သတ်မှတ်ချက်နှင့်အညီ အရေးယူမှုပြုလုပ်ခြင်း၊ စီမံခန့်ခွဲရေးနည်းလမ်းအရ လုပ်ငန်းလိုင်စင်ကို ကာလအကန့်အသတ်ဖြင့် ရပ်ဆိုင်းခြင်း သို့မဟုတ် ရပ်စဲခြင်းပြုနိုင်သည် -

- (က) ဤဥပဒေအရထုတ်ပြန်သည့် နည်းဥပဒေများ၊ စည်းမျဉ်းစည်းကမ်းများနှင့် အမိန့်တို့ပါ တားမြစ်ချက်တစ်ရပ်ရပ်ကို ဖောက်ဖျက်ခြင်း၊
- (ခ) ဤဥပဒေအရ ထုတ်ပေးသည့် လုပ်ငန်းလိုင်စင်ပါ စည်းကမ်းချက်တစ်ရပ်ရပ်ကို ဖောက်ဖျက်ခြင်း၊
- (ဂ) တာဝန်ထမ်းဆောင်ရာ၌ ပေါ့လျော့စွာဆောင်ရွက်ခြင်း သို့မဟုတ် အကျင့်စာရိတ္တ ပျက်ပြားခြင်း၊
- (ဃ) အခြားခိုင်လုံသော အကြောင်းတစ်ရပ်ရပ်အရ ရေကြောင်းပြမှူးကြီးအဖြစ် တာဝန်ပေးရန် မသင့်ဟု ယူဆခြင်း။

၅၆။ ဆိပ်ကမ်းသို့ဝင်ရောက်သော သို့မဟုတ် ဆိပ်ကမ်းမှထွက်ခွာသော ရေယာဉ်နှင့် ကုန်ပါစုစုပေါင်း တန်ချိန် ၅၀၀ ထက်ပိုသည့် ရေယာဉ်၏ ရေယာဉ်မှူးသည်-

- (က) ရေကြောင်းပြမှူးကြီးမပါဘဲ ဝင်ထွက်ခွင့် တောင်းခံရယူနိုင်ရန် ရေကြောင်းဌာနက သတ်မှတ်ထားသော စည်းမျဉ်းစည်းကမ်းများနှင့်မညီညွတ်ပါက ရေကြောင်းပြမှူးကြီး၏ အကူအညီကို မဖြစ်မနေတောင်းခံရယူပြီး ဆိပ်ကမ်းသို့ ဝင်ရောက်ဆိုက်ကပ်ခြင်း၊ ရပ်နားခြင်း၊ ထွက်ခွာခြင်း သို့မဟုတ် ဆိပ်ကမ်းနယ်နိမိတ်အတွင်း နေရာရွှေ့ပြောင်းခြင်း ပြုရမည်။
- (ခ) သတ်မှတ်ထားသော ဆိပ်ကမ်းနယ်နိမိတ်အတွင်း ရေယာဉ်ရောက်ရှိဆိုက်ကပ်သည့်အခါ ထိုသို့ရေယာဉ်ရောက်ရှိဆိုက်ကပ်ကြောင်း သတ်မှတ်ချက်များနှင့်အညီ ဆိပ်ကမ်း ထိန်းသိမ်းစောင့်ရှောက်သူထံ သတင်းပို့ရမည်။ ထို့အပြင် အဆိုပါရေယာဉ် ပြန်လည် ထွက်ခွာသည့်အချိန်တွင်လည်း သတ်မှတ်ချက်များနှင့်အညီ ဆိပ်ကမ်းထိန်းသိမ်း စောင့်ရှောက်သူထံ သတင်းပို့ရမည်။
- (ဂ) ရေယာဉ်ကြောင့်ဖြစ်စေ၊ ရေယာဉ်ကို ရေလမ်းကြောင်းအတိုင်း မောင်းနှင်ရာ၌ ချွတ်ချော်မှုကြောင့်ဖြစ်စေ၊ မတော်တဆရေယာဉ်ချင်း တိုက်မိမှုကြောင့်ဖြစ်စေ

ပေါ်ပေါက်လာသည့် ဆုံးရှုံးမှု သို့မဟုတ် ပျက်စီးမှုအတွက် တာဝန်ယူဖြေရှင်းပြီး ထိုက်သင့်သော လျော်ကြေးပေးရမည်။

- (ဃ) ရေကြောင်းပြမှူးကြီးမပါဘဲ ဝင်ထွက်ခွင့်ရရှိသော်လည်း သတ်မှတ်ထားသော ရေကြောင်းပြငှားရမ်းခ၏ထက်ဝက်ကို မြန်မာ့ဆိပ်ကမ်းအာဏာပိုင်သို့ ပေးဆောင်ရမည်။

၅၇။ ရေယာဉ်ကိုကြီးကြပ်လာသော ရေကြောင်းပြမှူးကြီး၏ ဥပဒေနှင့်အညီ အကြံပေးချက်ကို ရေယာဉ်မှူးက ငြင်းဆိုလျှင် ဘေးကင်းစွာကျောက်ချရပ်နားနိုင်သော ပထမဆုံးနေရာသို့ ရောက်ရှိသည့်အခါ ကျောက်ချပြီး ရေကြောင်းပြလုပ်ငန်းကို ဆက်လက်ဆောင်ရွက်ခြင်းမပြုနိုင်ကြောင်း ရေကြောင်းပြမှူးကြီးက ငြင်းဆိုနိုင်သည်။

အခန်း (၁၃)

ဆိပ်ကမ်းနယ်နိမိတ်အတွင်း ကျန်းမာရေးဆောင်ရွက်ခြင်း

၅၈။ ဝန်ကြီးဌာနသည် ဆိပ်ကမ်းနယ်နိမိတ်အတွင်း ရေယာဉ်များတွင် သယ်ဆောင်လာသည့် ခရီးသည်နှင့် ကုန်စည်များမှတစ်ဆင့် အများပြည်သူကျန်းမာရေးကို ထိခိုက်စေနိုင်သော ကူးစက်ရောဂါများမှ ကာကွယ်ရန်အလို့ငှာ ပင်လယ်ကူးရေယာဉ်ဆိုက်ကပ်ရပ်နားသည့် ဆိပ်ကမ်းအသီးသီးတွင် ကျန်းမာရေးအရာရှိများခန့်အပ်ပြီး တာဝန်ပေးရမည်။

၅၉။ မြန်မာ့ဆိပ်ကမ်းအာဏာပိုင်သည် ကိုယ်တိုင်ဖြစ်စေ၊ ပုဒ်မ ၅၈ အရ ခန့်အပ်တာဝန်ပေးသော ကျန်းမာရေးအရာရှိကို လွှဲအပ်၍ဖြစ်စေ ပင်လယ်ကူးရေယာဉ်ဆိုက်ကပ်ရပ်နားသည့် ဆိပ်ကမ်းနယ်နိမိတ်အတွင်း ကူးစက်ရောဂါကာကွယ်ရေး၊ နာမကျန်းသူများ ကျန်းမာရေးတို့နှင့်စပ်လျဉ်း၍ အောက်ပါလုပ်ငန်းတာဝန်များကို ဆောင်ရွက်ရမည် -

- (က) ဆိပ်ကမ်းနယ်နိမိတ်အတွင်း ရေယာဉ်များမှတစ်ဆင့် ဖြစ်ပေါ်တတ်သော ကူးစက်ရောဂါများ ကာကွယ်တားဆီးရေး၊ စစ်ဆေးရေး၊ ကုသရေးနှင့် အရေးပေါ်တုန့်ပြန်ဆောင်ရွက်ရေး အစီအစဉ်များကို စီမံဆောင်ရွက်ထားရှိခြင်း၊
- (ခ) ရေယာဉ်ပေါ်တွင် ကူးစက်ရောဂါဖြစ်ပွားနေသော သို့မဟုတ် ဖြစ်ပွားသည်ဟု သံသယရှိသော ရေယာဉ်များအတွက်လည်းကောင်း၊ ရေယာဉ်ထွက်ခွာလာချိန်တွင် ထွက်ခွာလာသည့် ဆိပ်ကမ်း၌ဖြစ်စေ၊ ယင်းဆိပ်ကမ်း၏ အနီးအနားပတ်ဝန်းကျင်၌ဖြစ်စေ ကူးစက်ရောဂါဖြစ်ပွားသည်ဟု ယုံကြည်ရသော သို့မဟုတ် အမှန်တကယ်ဖြစ်ပွားခဲ့သော ဆိပ်ကမ်းတစ်ခုမှ ထွက်ခွာရေယာဉ်များအတွက်လည်းကောင်း အချက်ပြအလံတင်ခြင်း၊ ကျောက်ချရန်နေရာ သတ်မှတ်ပေးခြင်းနှင့် အများပြည်သူအား ထိုသို့ကူးစက်ရောဂါ ဖြစ်ပွားကြောင်း အရေးပေါ်အသိပေးကြေညာခြင်း၊

- (ဂ) ကူးစက်ရောဂါဖြစ်ပွားနေသူများပါရှိသည့် ရေယာဉ်ပေါ်ရှိ လူများ၏ ကျန်းမာရေးကို စစ်ဆေးခြင်း၊
- (ဃ) ကူးစက်ရောဂါဖြစ်ပွားနေသူများပါရှိသည့် ရေယာဉ်ပေါ်ရှိ ရေယာဉ်မှူးများ၊ ရေကြောင်း ပြမှူးကြီးများနှင့် အခြားပုဂ္ဂိုလ်များက ကူးစက်ရောဂါဖြစ်ပွားခြင်းနှင့်စပ်လျဉ်း၍ ဖြေကြား ရမည့်မေးခွန်းများနှင့် ပေးပို့ရမည့်သတင်းအချက်အလက်များ သတ်မှတ်ခြင်း၊
- (င) ကူးစက်ရောဂါမျိုးဖြစ်ပွားသည့်အခါ ထိုရေယာဉ်များ၏ ရေယာဉ်မှူးများ၊ ရေကြောင်း ပြမှူးကြီးများနှင့် ရေယာဉ်ပေါ်ရှိ အခြားပုဂ္ဂိုလ်များက ဆောင်ရွက်ရမည့် တာဝန်များကို သတ်မှတ်ခြင်း၊
- (စ) ကူးစက်ရောဂါဖြစ်ပွားနေသည့် သို့မဟုတ် ဖြစ်ပွားနေကြောင်း သံသယရှိသည့် ရေယာဉ်ပေါ်ရှိ မည်သည့်ပုဂ္ဂိုလ်ကိုမဆို ကျန်းမာရေးအရာရှိက သဘောတူခွင့်ပြုသော ဆေးရုံ၊ ဆေးခန်းတစ်ခုခုသို့ ပို့ဆောင်၍ ဆေးကုသမှုခံယူစေခြင်းနှင့် အဆိုပါရေယာဉ်ကို ထိန်းသိမ်းထားခြင်း၊
- (ဆ) ကူးစက်ရောဂါဖြစ်ပွားနေသည့် ရေယာဉ်ကိုဖြစ်စေ၊ ရေယာဉ်၏ အစိတ်အပိုင်း တစ်ခုခုကိုဖြစ်စေ၊ ကူးစက်တတ်သော ရောဂါပိုးများရှိနေနိုင်သည့် ရေယာဉ်ပေါ်ရှိ ပစ္စည်းကိရိယာ တစ်စုံတစ်ရာကိုဖြစ်စေ သန့်စင်ခြင်း၊ လေကောင်းလေသန့်ရအောင် ဆောင်ရွက်ခြင်း၊ ပိုးသတ်ခြင်းနှင့် ယင်းရေယာဉ်ပေါ်ရှိ ကြွက် သို့မဟုတ် ကူးစက် တတ်သော အခြားပိုးမွှားများကို သုတ်သင်ခြင်း၊
- (ဇ) ရေယာဉ်ပေါ်ရှိသူများနှင့် ကုန်စည်များမှ ကူးစက်ရောဂါဖြစ်ပွားခြင်းနှင့်စပ်လျဉ်း၍ လိုအပ်သော ကြိုတင်ကာကွယ်မှုများနှင့် ကုသမှုများ ဆောင်ရွက်ခြင်း၊
- (ဈ) ကူးစက်ရောဂါပြန့်ပွားမှုမရှိစေရေးအတွက် လိုအပ်သည်များ ဆောင်ရွက်နိုင်ရန် ကျန်းမာရေးဝန်ကြီးဌာနနှင့် ကမ္ဘာ့ကျန်းမာရေးအဖွဲ့တို့သို့ အကြောင်းကြားခြင်း၊
- (ည) ရေယာဉ်ပေါ်၌ ကူးစက်ရောဂါကြောင့် သေဆုံးသူများအတွက် စီမံဆောင်ရွက်ခြင်း။

၆၀။ ပြည်ပမှဝင်ရောက်လာသည့် ရေယာဉ်မှူးသည် -

- (က) နိုင်ငံတော်အတွင်းရှိ ဆိပ်ကမ်းတစ်ခုခုသို့ ဆိုက်ကပ်ခြင်းမပြုမီ ရေယာဉ်ပေါ်တွင် ကူးစက်ရောဂါကင်းရှင်းကြောင်း မြန်မာ့ဆိပ်ကမ်းအာဏာပိုင်ထံ ကြိုတင်အကြောင်း ကြားရမည်။
- (ခ) နိုင်ငံတော်အတွင်းရှိ ဆိပ်ကမ်းတစ်ခုခုသို့ ဆိုက်ကပ်သည့်အခါ မိမိကိုယ်တိုင်ဖြစ်စေ၊ ထိုရေယာဉ်၏ ကျန်းမာရေးအရာရှိကဖြစ်စေ ကူးစက်ရောဂါကင်းရှင်းကြောင်း ကြေညာချက်ကို သတ်မှတ်ထားသည့်ပုံစံဖြင့် ကျန်းမာရေးအရာရှိသို့ပေးအပ်ရမည်။

၆၁။ ကျန်းမာရေးအရာရှိသည် မြန်မာ့ဆိပ်ကမ်းအာဏာပိုင်၏ ကြီးကြပ်မှုကိုခံယူ၍ မိမိအား တာဝန်ပေးထားသည့် ဆိပ်ကမ်းနယ်နိမိတ်အတွင်း၌ အောက်ပါလုပ်ပိုင်ခွင့်များ ရရှိစေရမည် -

- (က) ရေယာဉ်ပေါ်တွင် ရေထောက်ပံ့ဖြည့်ဆည်းမှုများ၊ ဆေးဝါးနှင့် ဆေးပစ္စည်းကိရိယာများ၊ အစားအသောက်များနှင့် သင်္ဘောသားများ၏ နေရာထိုင်ခင်းများမှာ သတ်မှတ်ချက်များနှင့် ညီညွတ်မှု ရှိ မရှိ ရေယာဉ်ပေါ်သို့ တက်ရောက် စစ်ဆေးခွင့်၊
- (ခ) မည်သည့် ရေယာဉ်ပေါ်သို့မဆို တက်ရောက်ပြီး ရေယာဉ်ပေါ်ရှိ သင်္ဘောသားများ၊ အလုပ်သင်များ အားလုံးကိုဖြစ်စေ၊ အချို့ကိုဖြစ်စေ ကျန်းမာရေးစစ်ဆေးပိုင်ခွင့်၊
- (ဂ) ရေယာဉ်ပေါ်ရှိလူများ၏ ကျန်းမာရေးနှင့် ဆေးဝါးကုသမှု အခြေအနေကို စစ်ဆေးကြည့်ရှုရန် လိုအပ်သည့် ရေယာဉ်နေ့စဉ်မှတ်တမ်းစာအုပ်နှင့် အခြားစာအုပ်များ၊ စာရွက်စာတမ်းများနှင့် စာတမ်းအမှတ်အသားများကို ထုတ်ပြစေရန် တောင်းဆိုခွင့်နှင့် ငြင်းဆိုပါက အတင်းအကြပ် ဆောင်ရွက်ပိုင်ခွင့်၊
- (ဃ) ပုဒ်မခွဲ (က)၊ (ခ) နှင့် (ဂ) တို့အရ ဆောင်ရွက်ရာတွင် သက်ဆိုင်သည့် မည်သူ့ကိုမဆို ခေါ်ယူမေးမြန်းခွင့်နှင့် မေးခွန်းကို မှန်ကန်စွာဖြေဆိုရန် တောင်းဆိုခွင့်၊
- (င) မေးမြန်းခံရသူက မှန်ကန်စွာဖြေဆိုကြောင်း ဝန်ခံချက်ရေးသားလက်မှတ်ရေးထိုးရန် တောင်းဆိုခွင့်။

၆၂။ ကျန်းမာရေးအရာရှိသည် တာဝန်ကျဆိပ်ကမ်းနယ်နိမိတ်အတွင်းသို့ ဝင်ရောက်ဆိုက်ကပ်သော ပင်လယ်ကူးရေယာဉ်များပေါ်တွင် ပုဒ်မ ၆၁ ပါ လုပ်ပိုင်ခွင့်များနှင့်အညီ တက်ရောက် စစ်ဆေးပြီး ထိုရေယာဉ်တွင် ကူးစက်ရောဂါကာကွယ်ပြီးကြောင်းနှင့် ကူးစက်ရောဂါကင်းရှင်းကြောင်း သက်ဆိုင်ရာ ရေယာဉ်မှူးနှင့် တာဝန်ရှိသူများအား ထောက်ခံချက် သက်သေခံလက်မှတ် ထုတ်ပေးရမည်။

၆၃။ ကျန်းမာရေးအရာရှိသည် ရေယာဉ်ပေါ်သို့ တက်ရောက်စစ်ဆေးခြင်း၊ ကူးစက်ရောဂါကာကွယ်ခြင်း နှင့်ကူးစက်ရောဂါကင်းရှင်းကြောင်း ထောက်ခံချက် သက်သေခံလက်မှတ် ထုတ်ပေးခြင်းတို့အတွက် အခကြေးငွေ တောင်းဆိုခြင်းမပြုရ။

အခန်း (၁၄)

ဆိပ်ကမ်းများကို ထိန်းသိမ်းစောင့်ရှောက်ခြင်း

၆၄။ မြန်မာ့ဆိပ်ကမ်းအာဏာပိုင်သည် -

- (က) ဤဥပဒေအရ သတ်မှတ်ထားသော ဆိပ်ကမ်းအသီးသီးကို ထိန်းသိမ်းစောင့်ရှောက်ရန် ဆိပ်ကမ်းထိန်းသိမ်းစောင့်ရှောက်သူတစ်ဦးကိုဖြစ်စေ၊ တစ်ဦးထက်ပို၍ဖြစ်စေ ခန့်အပ်တာဝန်ပေးနိုင်သည်။
- (ခ) ဆိပ်ကမ်းများကို ထိန်းသိမ်းစောင့်ရှောက်ခြင်းနှင့်စပ်လျဉ်း၍ လုပ်ပိုင်ခွင့်နှင့် တာဝန်များ အားလုံးကိုဖြစ်စေ၊ တစ်စိတ်တစ်ဒေသကိုဖြစ်စေ ဆိပ်ကမ်းထိန်းသိမ်းစောင့်ရှောက်သူများအား လွှဲအပ်တာဝန်ပေးနိုင်သည်။

- (ဂ) ဆိပ်ကမ်းထိန်းသိမ်းစောင့်ရှောက်သူ၏ လုပ်ငန်းတာဝန်ဆောင်ရွက်မှုကို ကြီးကြပ်ခြင်း၊ တာဝန်ကျေပွန်စွာ ထမ်းဆောင်သူများအား ချီးမြှင့်ခြင်းနှင့် ဝန်ထမ်းစည်းကမ်းဖောက်ဖျက်သူများအား အရေးယူခြင်းတို့ ပြုနိုင်သည်။
- (ဃ) ဆိပ်ကမ်းနယ်နိမိတ်အတွင်းတွင်ဖြစ်စေ၊ ဆိပ်ကမ်းနယ်နိမိတ် ပြင်ပတွင်ဖြစ်စေ မြန်မာ့ဆိပ်ကမ်းအာဏာပိုင်က စီမံထားရှိသော ဗော်ယာများနှင့် အခြားသောရေကြောင်းပြအထောက်အကူပစ္စည်းများကို ထိန်းသိမ်းခြင်းတို့ကိုဆောင်ရွက်ရမည်။
- (င) ဆိပ်ကမ်းနယ်နိမိတ်အတွင်း ဘေးအန္တရာယ်ရှိကုန်စည်များကို စနစ်တကျ ထိန်းသိမ်းထားသို့ခြင်းနှင့် တစ်ဆင့်သယ်ယူခြင်းများပြုလုပ်နိုင်ရန် စီမံဆောင်ရွက်ရမည်။
- (စ) ဆိပ်ကမ်းနယ်နိမိတ်အတွင်း ကုန်စည်များ နေရာချထားခြင်းနှင့်စပ်လျဉ်း၍ စနစ်တကျ ရှိစေရန် စီမံဆောင်ရွက်ရမည်။
- (ဆ) ရေယာဉ်မှူး၊ ပိုင်ရှင်၊ ကိုယ်စားလှယ်နှင့် အခြားမည်သူ့ကိုမဆို ဆိပ်ကမ်းတံတားများတွင် ကုန်စည်အတင်အချဆောင်ရွက်ခြင်းနှင့်စပ်လျဉ်း၍ အချိန်နှင့် အချက်အလက်များပေးပို့ရာတွင် စနစ်တကျရှိစေရန် ညွှန်ကြားရမည်။
- (ဇ) လုပ်ငန်းလိုအပ်ချက်အရ မြန်မာ့ဆိပ်ကမ်းအာဏာပိုင်က သတ်မှတ်ထားသောနေရာမှသာ ခရီးသည်များကို ရေယာဉ်ပေါ်သို့ အတက်အဆင်းပြုလုပ်ရန် စီမံဆောင်ရွက်ရမည်။
- (ဈ) ဤဥပဒေအရကောက်ခံရမည့် ဆိပ်ကမ်းဝန်ဆောင်ခများ၊ ပေးဆောင်ရမည့် နည်းလမ်းများကို စီမံဆောင်ရွက်ရမည်။
- (ည) ရေယာဉ်ဆိုက်ကပ်ရန် နေရာများ၊ ဆိပ်ကမ်းတံတားများ၊ ဆင်းတက်ရန် နေရာများ၊ တံတားဦးတို့များ၊ ကုန်းတက်ရန်နေရာများ၊ ရထားသံလမ်းများ၊ ကုန်လှောင်ရုံများ၊ အခမဲ့ကုန်ရုံများ၏ အတွင်း၌ဖြစ်စေ၊ ယင်းတို့နှင့်ဆက်စပ်ဒေသများတွင်ဖြစ်စေ တည်ဆောက်ထားသည့်အခြားလုပ်ငန်းများကို ဘေးအန္တရာယ်ကင်းရှင်းစွာ လုပ်ကိုင်နိုင်ရေးအတွက် စီမံဆောင်ရွက်ရမည်။
- (ဋ) မြန်မာ့ဆိပ်ကမ်းအာဏာပိုင်က ပိုင်ဆိုင်သည့် အဆောက်အအုံ၊ မြေ၊ ပရိဂုဏ်အတွင်း ကုန်စည်များကိုလက်ခံခြင်း၊ ရွှေ့ပြောင်းသယ်ယူခြင်းဆိုင်ရာကိစ္စရပ်များ၊ ရေယာဉ်မှ မချမီ ကုန်စည်များပျက်စီးနေခြင်း သို့မဟုတ် ယင်းသို့ပျက်စီးနေသည်ဟု အဆိုပြုထားခြင်းခံရသော ကုန်စည်များကိုလက်ခံရာ၌ ဆောင်ရွက်ရမည့် လုပ်ထုံးလုပ်နည်းများကို သတ်မှတ်ပေးရမည်။

၆၅။ ဆိပ်ကမ်းထိန်းသိမ်းစောင့်ရှောက်သူသည် ဆိပ်ကမ်းအတွင်းရှိ မည်သည့်ရေယာဉ်ကိုမဆို ဘေးအန္တရာယ်ကင်းရှင်းရေး၊ လုံခြုံရေးနှင့် စည်းကမ်းတကျရှိရေးတို့အတွက် အမိန့်ထုတ်ဆင့်၍ ညွှန်ကြားနိုင်သည်။

၆၆။ ဆိပ်ကမ်းထိန်းသိမ်းစောင့်ရှောက်သူသည် -

- (က) ဆိပ်ကမ်းတွင် ဘေးအန္တရာယ်တစ်စုံတစ်ရာကျရောက်သဖြင့် ရေယာဉ်များကို ချက်ချင်း ဖယ်ရှားရန် လိုအပ်သည့်အခါ ၎င်းတို့ကို ချည်နှောင်ထားသည့် ကြိုး သို့မဟုတ် ကျောက်ကြိုးစသည်တို့ကို ဖြတ်တောက်ခြင်း၊ ဖယ်ရှားခြင်း သို့မဟုတ် ထိုသို့ပြုလုပ်ရန် သင့်လျော်သူတစ်ဦးဦးအား ဆောင်ရွက်စေနိုင်သည်။
- (ခ) ရေယာဉ်များလွတ်လပ်စွာသွားလာမှုကိုဖြစ်စေ၊ ရေယာဉ်ဆိုက်ကပ်ရန်နေရာ၊ ဆိပ်ကမ်း တံတား၊ ကုန်ချရန်နေရာ၊ ကျောက်ချရန် နေရာတစ်ခုခု အသုံးပြုမှုကိုဖြစ်စေ အတား အဆီးဖြစ်စေသော သစ်ဖောင်၊ ဝါးဖောင် သို့မဟုတ် ရေကြောင်းသွားလာရေးကို အနှောင့်အယှက်ဖြစ်စေသော မည်သည့် အခြားအရာဝတ္ထုကိုမဆို ဖယ်ရှားခြင်းကို သော်လည်းကောင်း၊ ရေယာဉ်အပျက်အစီး၊ သောင်တင်ရေယာဉ် သို့မဟုတ် နစ်မြုပ် ရေယာဉ်ကို ဖော်ယူခြင်း၊ ဖယ်ရှားခြင်း၊ ဖျက်ဆီးပစ်ခြင်းကိုသော်လည်းကောင်း ပြုနိုင်သည်။ ထိုသို့ပြုလုပ်ရာ၌ ကုန်ကျစရိတ်ငွေနှင့် ထိုငွေ၏ ၂၀ ရာခိုင်နှုန်းတို့ကို ထပ်ဆောင်းပြီး သက်ဆိုင်ရာ ကုန်စည်ပိုင်ရှင်ထံမှ တောင်းခံနိုင်သည်။ ထိုသို့ တောင်းခံ၍ မရပါက အဆိုပါကုန်စည်များအား မြန်မာ့ဆိပ်ကမ်းအာဏာပိုင်၏ ခွင့်ပြုချက်ဖြင့် ထုခွဲရောင်းချပြီး အဆိုပါကုန်ကျစရိတ်ကို ရယူနိုင်သည်။ ထုခွဲရောင်းချငွေသည် ကုန်ကျစရိတ်နှင့် လုံလောက်မှုမရှိပါက တည်ဆဲအခွန်အခဆိုင်ရာ ဥပဒေများနှင့်အညီ အရ တောင်းခံနိုင်သည်။
- (ဂ) ဆိပ်ကမ်းနယ်နိမိတ်အတွင်း ပြစ်မှုတစ်ခုခုကျူးလွန်ကြောင်း သို့မဟုတ် ကျူးလွန် ဖွယ်ရာရှိကြောင်း သတင်းရရှိပါက မည်သည့်ရေယာဉ် သို့မဟုတ် အဆောက်အအုံ အတွင်းသို့မဆို ဝင်ရောက်စစ်ဆေးနိုင်သည်။
- (ဃ) ဆိပ်ကမ်းနယ်နိမိတ်အတွင်း မီးဘေးကာကွယ်တားဆီးရေးအတွက်သော်လည်းကောင်း၊ မီးငြိမ်းသတ်ရေးအတွက်သော်လည်းကောင်း ဆိပ်ကမ်းနယ်နိမိတ်အတွင်းရှိ မည်သူ့ကို မဆို အကူအညီတောင်းခံ၍ ရယူဆောင်ရွက်နိုင်သည်။
- (င) ဆိပ်ကမ်းနယ်နိမိတ်နှင့် ကမ်းပါးနယ်၊ ကမ်းနားနယ်အတွင်းသို့ ခွင့်ပြုချက်မရှိဘဲ ကျူးကျော် ဝင်ရောက်သူများအား တည်ဆဲဥပဒေနှင့်အညီ ဖယ်ရှားနှင်ထုတ်နိုင်သည်။
- (စ) စည်းကမ်းချက်နှင့်မညီဘဲ စွန့်ပစ်သော သို့မဟုတ် စုပုံသော ရေယာဉ်ဝမ်းစာများကို ရေလမ်းကြောင်းမထိခိုက်စေရန် ဖယ်ရှားရှင်းလင်းခြင်း၊ ထိုသို့ဖယ်ရှားရှင်းလင်းရာတွင် ကုန်ကျစရိတ်များကို သက်ဆိုင်ရာရေယာဉ်မှူးထံ တောင်းခံခြင်းနှင့် ရေယာဉ်ဝမ်းစာ များကို စွန့်ပစ်သော သို့မဟုတ် စုပုံသော ရေယာဉ်မှူးအား အရေးယူခြင်းပြုနိုင်သည်။
- (ဆ) ဆိပ်ကမ်းသို့ အဝင်အထွက်ပြုလုပ်မည့် ရေယာဉ်၏ကုန်စည်နှင့် ခန့်မှန်းကြာမြင့်ချိန်တို့ကို ရှင်းလင်းစွာသိရှိရန်လိုအပ်သည်ဟုယူဆပါက ဆိပ်ကမ်းအတွင်း အဝင်အထွက် မပြုလုပ်မီ

ကာလနှင့်ဆိပ်ကမ်းအတွင်းသို့ အဝင်အထွက်ပြုလုပ်မည့်ကာလတွင် သက်ဆိုင်ရာရေယာဉ်၏ ပိုင်ရှင်၊ ကိုယ်စားလှယ် သို့မဟုတ် ရေယာဉ်မှူးအား သတင်းအချက်အလက်များပေးရန် ညွှန်ကြားနိုင်သည်။

- (ဇ) တားမြစ်ကန့်သတ်ထားသော နေရာများ၌ ရေယာဉ်များနေရာချခြင်း၊ ကျောက်ချရပ် နားခြင်းနှင့် လမ်းကြောင်းသတ်မှတ်ပေးခြင်းတို့ကို သတင်းထုတ်ပြန်ကြေညာရမည်။

၆၇။ ဆိပ်ကမ်းသို့ရောက်ရှိသော ရေယာဉ်၏ပိုင်ရှင်၊ ကိုယ်စားလှယ် သို့မဟုတ် ရေယာဉ်မှူးသည် -

- (က) ရေယာဉ်ဆိပ်ကမ်းသို့ ဝင်ရောက်သည့်အခါ ဆိပ်ကမ်းထိန်းသိမ်းစောင့်ရှောက်သူ၏ အခါအားလျော်စွာ ညွှန်ကြားချက်အတိုင်း ရောက်ရှိကြောင်းကို သတင်းပို့ရမည်။
- (ခ) သတ်မှတ်ထားသည့်အချိန်အတွင်း အောက်ပါတို့ကို သတ်မှတ်သည့် နည်းလမ်းအတိုင်း ဆိပ်ကမ်းထိန်းသိမ်း စောင့်ရှောက်သူထံတင်ပြ သတင်းပို့ရမည် -
- (၁) သတ်မှတ်ထားသည့်ပုံစံဖြင့် ရေယာဉ်ရောက်ရှိကြောင်း အထွေထွေကြေညာချက်၊
 - (၂) နောက်ဆုံးထွက်ခွာခဲ့သော ဆိပ်ကမ်း၏ ထွက်ခွာခွင့်လက်မှတ်၊
 - (၃) ရေယာဉ်ပေါ်ပါ ခရီးသည်စာရင်း၊
 - (၄) ရေယာဉ်အမှုထမ်းများစာရင်း၊
 - (၅) ဆိပ်ကမ်းတွင် ကုန်တင်၊ ကုန်ချ ပြုလုပ်မည့်စာရွက်စာတမ်း မိတ္တူ၊
 - (၆) ဆိပ်ကမ်းထိန်းသိမ်းစောင့်ရှောက်သူက အခါအားလျော်စွာ သတ်မှတ်ထားသော အခြားစာတမ်းအမှတ်အသားများ။

၆၈။ ဤဥပဒေအရသတ်မှတ်သော ဆိပ်ကမ်းတစ်ခုခုမှ ဆိပ်ကမ်းထိန်းသိမ်းစောင့်ရှောက်သူ သို့မဟုတ် ရေကြောင်းပြမှူးကြီး၏ လုပ်ဆောင်မှု၊ ပေါ်ဆူမှု သို့မဟုတ် ပျက်ကွက်မှု တစ်စုံတစ်ရာအတွက် လည်းကောင်း၊ ရေယာဉ်က အသုံးပြုသည့် ကျောက်စွဲကိရိယာ၊ ရေယာဉ်ချည်ကြိုးနှင့် အခြားပစ္စည်း တစ်ခုခု၏ တစ်စုံတစ်ရာ ချွတ်ယွင်းခြင်းကြောင့် ဖြစ်ပေါ်လာသော ရေယာဉ်ပျက်စီးမှု တစ်စုံတစ်ရာ အတွက်လည်းကောင်း လျော်ကြေးပေးရန် မြန်မာ့ဆိပ်ကမ်းအာဏာပိုင်၌ တာဝန်မရှိစေရ။

၆၉။ ပုဒ်မ ၆၈ ပါ ပြဋ္ဌာန်းချက်မှအပ မြန်မာ့ဆိပ်ကမ်းအာဏာပိုင်က ဆောင်ရွက်သည့် လုပ်ဆောင်မှု တစ်စုံတစ်ရာအတွက်လည်းကောင်း၊ မြန်မာ့ဆိပ်ကမ်းအာဏာပိုင်က အတိအလင်းထုတ်ပြန်သည့် အမိန့် သို့မဟုတ် ခွင့်ပြုချက်ဖြင့် ဆောင်ရွက်သည့် လုပ်ဆောင်မှုတစ်စုံတစ်ရာအတွက်လည်းကောင်း မြန်မာ့ဆိပ်ကမ်းအာဏာပိုင်အပေါ် တရားမမှုစွဲဆိုနိုင်သည်။

အခန်း (၁၅)

ဆိပ်ကမ်းတံတားများနှင့် သင်္ဘောကျင်းများ ဆောက်လုပ်ခြင်းနှင့် စီမံဆောင်ရွက်ခြင်း

၇၀။ မြန်မာ့ဆိပ်ကမ်းအာဏာပိုင်သည် ဆိပ်ကမ်းနယ်နိမိတ်အတွင်း ရေယာဉ်များ လွယ်ကူ အဆင်ပြေစွာ ဆိုက်ကပ်ခြင်း၊ ရပ်နားခြင်းနှင့် ထွက်ခွာခြင်းပြုနိုင်ရေးအတွက်လည်းကောင်း၊

ခရီးသည် အတက်အဆင်းနှင့် ကုန်စည်များအတင်အချ ပြုလုပ်နိုင်ရေးအတွက်လည်းကောင်း၊ လိုအပ်သော ဆိပ်ကမ်းတံတားများကို ဝန်ကြီးဌာန၏ သဘောတူညီချက်ဖြင့် တည်ဆောက်ခြင်းနှင့် ထိန်းသိမ်းခြင်းတို့ ပြုရမည်။

၇၁။ မြန်မာ့ဆိပ်ကမ်းအာဏာပိုင်သည် ပြည်တွင်းပြည်ပသွား ရေယာဉ်များ တည်ဆောက်ခြင်းနှင့် ပြုပြင်ခြင်းများအတွက် လိုအပ်သော သင်္ဘောကျင်း၊ ရေလုံသင်္ဘောကျင်းနှင့် လွန်းလမ်းတို့ကို ဝန်ကြီးဌာန၏ သဘောတူညီချက်ဖြင့်တည်ဆောက်ပြီး ရေယာဉ်များတည်ဆောက်ခြင်းနှင့် ပြုပြင်ခြင်းတို့ အတွက် လိုအပ်သော စက်ပစ္စည်းကိရိယာများနှင့် ကျွမ်းကျင်သူအင်ဂျင်နီယာများကို စီစဉ်ထား ရှိရမည်။

၇၂။ (က) ဆိပ်ကမ်းနယ်နိမိတ်အတွင်း ဆိပ်ကမ်းတံတားတစ်မျိုးမျိုးကို သော်လည်းကောင်း၊ သင်္ဘောကျင်း၊ ရေလုံသင်္ဘောကျင်းနှင့် လွန်းလမ်းတစ်မျိုးမျိုးကိုသော်လည်းကောင်း တည်ဆောက်လုပ်ကိုင်လိုသူသည် လုပ်ငန်းလိုင်စင်ရရှိရန် သတ်မှတ်ချက်များနှင့်အညီ မြန်မာ့ဆိပ်ကမ်းအာဏာပိုင်သို့ လျှောက်ထားရမည်။

(ခ) ပုဒ်မခွဲ (က) အရ လျှောက်ထားချက်ကို မြန်မာ့ဆိပ်ကမ်းအာဏာပိုင်သည် စိစစ်၍ ခွင့်ပြုခြင်း သို့မဟုတ် ငြင်းပယ်ခြင်းပြုနိုင်သည်။ ခွင့်ပြုပါက ဝန်ကြီးဌာန၏ သဘော တူညီချက်ဖြင့် စည်းကမ်းချက်များသတ်မှတ်၍ လုပ်ငန်းလိုင်စင်ထုတ်ပေးရမည်။

(ဂ) ပုဒ်မခွဲ (ခ) အရ လုပ်ငန်းလိုင်စင် ရရှိသူသည် သတ်မှတ်သော လိုင်စင်ကြေးကို ပေးသွင်းရမည်။

၇၃။ မြန်မာ့ဆိပ်ကမ်းအာဏာပိုင်သည် ပုဒ်မ ၇၂၊ ပုဒ်မခွဲ (ခ) အရ လုပ်ငန်းလိုင်စင်ရရှိသူက ဤဥပဒေအရ ထုတ်ပြန်သည့် နည်းဥပဒေများ၊ စည်းမျဉ်းစည်းကမ်းများနှင့်အမိန့်တို့ပါ တားမြစ်ချက် တစ်ရပ်ရပ်ကိုလည်းကောင်း၊ ဤဥပဒေအရခွင့်ပြုထားသည့် လိုက်နာရမည့်လုပ်ငန်းလိုင်စင်ပါ စည်းကမ်းချက်တစ်ရပ်ရပ်ကိုလည်းကောင်း ဖောက်ဖျက်ပါက ထိုဖောက်ဖျက်သူအား သတ်မှတ်ချက်များ နှင့်အညီ စီမံခန့်ခွဲရေးနည်းလမ်းအရ ဒဏ်ကြေးပေးဆောင်စေခြင်း၊ လုပ်ငန်းလိုင်စင်ကို ကာလ အကန့်အသတ်ဖြင့် ရပ်ဆိုင်းခြင်း သို့မဟုတ် ရပ်စဲခြင်းတို့ပြုနိုင်သည်။

အခန်း (၁၆)

တားမြစ်ချက်များ

၇၄။ မည်သူမျှ လုပ်ငန်းလိုင်စင်မရှိဘဲ ဆိပ်ကမ်းနယ်နိမိတ်အတွင်း ဆိပ်ကမ်းတံတား တစ်မျိုးမျိုးကို သော်လည်းကောင်း၊ သင်္ဘောကျင်း၊ ရေလုံသင်္ဘောကျင်းနှင့် လွန်းလမ်းတစ်မျိုးမျိုးကိုသော်လည်းကောင်း တည်ဆောက်ခြင်း သို့မဟုတ် လုပ်ကိုင်ခြင်း မပြုရ။

၇၅။ မည်သည့် ရေယာဉ်မှူးမျှ -

- (က) ရေယာဉ်နှင့် ကုန်ပါစုစုပေါင်းတန်ချိန် ၅၀၀ ထက်ပိုသော ရေယာဉ်တစ်မျိုးမျိုးကို ရေကြောင်းပြမှူးကြီး၏ အကူအညီမယူဘဲ သတ်မှတ်ထားသော ဆိပ်ကမ်းတစ်ခုခုသို့ ဝင်ရောက်ခြင်း၊ ဆိုက်ကပ်ခြင်း၊ ဆိပ်ကမ်းတစ်ခုခုမှ ထွက်ခွာခြင်း သို့မဟုတ် ဆိပ်ကမ်းအတွင်း နေရာပြောင်းရွှေ့ခြင်း မပြုလုပ်ရ။
- (ခ) သတ်မှတ်ထားသော ဆိပ်ကမ်းတစ်ခုသို့ ပင်လယ်နှင့် ဆက်စပ်နေသည့် မြစ်ကြောင်း သို့မဟုတ် ရေလမ်းကြောင်း အစိတ်အပိုင်းတစ်ခုခု၏ နယ်နိမိတ်အတွင်း ထားရှိသော အချက်ပြဌာနတစ်ခုခုမှ အချက်ပြမှုကို မြင်သာသည့် အကွာအဝေးသို့ ရောက်သည့်အခါ ရေကြောင်းပြရေယာဉ်မှ ရေကြောင်းပြမှူးကြီးက အချက်ပြရန် တောင်းခံလျှင် အပြည်ပြည်ဆိုင်ရာသုံး အချက်ပြအလံလွှင့်ထူရန် ပျက်ကွက်ခြင်းမရှိစေရ။

၇၆။ မည်သည့်ရေယာဉ်မှူးမျှ -

- (က) ဆိပ်ကမ်းအတွင်း ရေယာဉ်များ ဘေးအန္တရာယ်ကင်းရှင်းရေးအတွက် သတ်မှတ်ထားသော အချက်ပြမီးများကို မိမိ၏ရေယာဉ်တွင် ထွန်းညှိထားရန် ပျက်ကွက်ခြင်းမရှိစေရ။
- (ခ) ဆိပ်ကမ်းတစ်ခုခုတွင် ဆိပ်ကမ်းထိန်းသိမ်းစောင့်ရှောက်သူက လုပ်ငန်းလိုအပ်ချက်အရ အခြားရေယာဉ်တစ်စီးစီးအတွက် မိမိရေယာဉ်တွင် ချည်နှောင်ခွင့်တောင်း ဆိုလျှင် လိုက်နာဆောင်ရွက်ရန် ငြင်းဆိုခြင်း သို့မဟုတ် ချည်နှောင်ထားသည့် ကြိုးကိုဖြတ်ရန် အကြောင်းကြားချက်မရမီအတွင်း အဆိုပါကြိုးကို ဖြတ်ခြင်းမပြုရ။
- (ဂ) နေဝင်ချိန်မှ နေထွက်ချိန်အထိ ဆိပ်ကမ်းအတွင်း အခြားရေယာဉ်များ သွားလာမှုကို ဘေးအန္တရာယ်ဖြစ်စေရန် မိမိ၏ရေယာဉ်တွင် ချည်နှောင်ထားသည့် ကြိုးတစ်စုံတစ်ရာကို ဖြစ်စေ၊ ပစ္စည်းတစ်စုံတစ်ရာကိုဖြစ်စေ ရေယာဉ်၏ ပြင်ပသို့ အစွန်းထုတ်ထားခြင်း မပြုရ။
- (ဃ) ဆိပ်ကမ်းနယ်နိမိတ်အတွင်း -
 - (၁) တရားမဝင်သော အလံနှင့်အချက်ပြအမှတ်အသားတို့ကို လွှင့်ထူခြင်း၊ ပြသခြင်း မပြုရ။
 - (၂) သတ်မှတ်ထားသော အလံနှင့် အချက်ပြအမှတ်အသားတစ်ခုခုကို လွှင့်ထူရန်နှင့် ပြသရန် ပျက်ကွက်ခြင်း မရှိစေရ။
 - (၃) ရေယာဉ် အချင်းချင်း ဘေးချင်းယှဉ်၍ ဆိုက်ကပ်ရပ်နားခြင်း မပြုရ။
 - (၄) ဆိပ်ကမ်းတံတားမှ ရေယာဉ်အားဖယ်ရှားရန်အမိန့်ကို လိုက်နာရန် ပျက်ကွက်ခြင်း မရှိစေရ။

- (၅) ဆိပ်ကမ်းထိန်းသိမ်းစောင့်ရှောက်သူက ရေယာဉ်ကို လိုသည့်နေရာရောက်အောင် ကြိုးဖြင့် ဆွဲရေးအတွက် ညွှန်ကြားချက်ကို လိုက်နာရန် ပျက်ကွက်ခြင်း မရှိစေရ။
- (၆) ရေယာဉ်ဆိုက်ရောက်ကြောင်း သတင်းပို့ရန် ပျက်ကွက်ခြင်းမရှိစေရ သို့မဟုတ် မမှန်မကန် သတင်းပို့ခြင်း မပြုရ။

၇၇။ မည်သည့်ရေယာဉ်မှူး သို့မဟုတ် ပိုင်ရှင်မျှ ဆိပ်ကမ်းဝန်ဆောင်ခများကို တိမ်းရှောင်ရန် အလို့ငှာ -

- (က) ရေယာဉ်ကို မောင်းနှင်ထွက်ပြေးခြင်း မပြုရ။
- (ခ) ကုန်စည်များကို အလေးချိန် သို့မဟုတ် အရေအတွက်ကို လျှော့ချပြခြင်း၊ ကုန်စည်များကို ရွှေ့ပြောင်းခြင်း သို့မဟုတ် ဖျောက်ဖျက်ခြင်း မပြုရ။
- (ဂ) ရေယာဉ်၏ မှတ်ပုံတင်တန်ချိန်နှင့် ကုန်စည်တန်ချိန်တို့ကို မမှန်မကန် လျှော့ပြခြင်း မပြုရ။

၇၈။ မည်သူမျှ ဤဥပဒေအရ ခွင့်ပြုထားသည့် လုပ်ငန်းလိုင်စင်မရှိဘဲ ဆိပ်ကမ်းနယ်နိမိတ်အတွင်း-

- (က) ပုဂ္ဂလိက ရေယာဉ်လုပ်ငန်းရှင်က ရေယာဉ်များအား စက်သုံးဆီနှင့် အခြားလိုအပ်ချက်များ ထောက်ပံ့သည့် လုပ်ငန်းတစ်ခုခုကို လုပ်ကိုင်ခြင်းမပြုရ။
- (ခ) ပုဂ္ဂလိကလုပ်ငန်းရှင်က တွဲဆွဲခြင်း၊ ရေယာဉ်တွန်းခြင်း၊ သောင်တူးခြင်း သို့မဟုတ် ရေယာဉ်ဆယ်ယူခြင်း လုပ်ငန်းလုပ်ကိုင်ခြင်း မပြုရ။
- (ဂ) ဆိပ်ကမ်းနယ်နိမိတ်အတွင်း ဝင်ထွက်သွားလာသော ရေယာဉ်နှင့် ကုန်ပါစုစုပေါင်း တန်ချိန် ၅၀၀ ထက်ပိုသော ရေယာဉ်များအတွက် ရေကြောင်းပြမှူးကြီးအဖြစ် လုပ်ငန်းလုပ်ကိုင်ခြင်းမပြုရ။

၇၉။ မည်သူမျှ -

- (က) ဆိပ်ကမ်းတစ်ခုခု၌ မြန်မာ့ဆိပ်ကမ်းအာဏာပိုင်ကဖြစ်စေ၊ မြန်မာ့ဆိပ်ကမ်းအာဏာပိုင်၏ အမိန့်အရဖြစ်စေ စိုက်ထူထားသော သို့မဟုတ် စီမံချထားသော ဗော်ယာ၊ ကျောက်စွဲ ကိရိယာ သို့မဟုတ် အမှတ်အသားတစ်ခုခုကို ဖယ်ရှားခြင်း၊ ဖော်ခြင်း၊ ဖျက်ဆီးခြင်း၊ ပျက်စီးစေခြင်း၊ ကြိုးလျှော့ခြင်း၊ ရေတွင်မျှော့ခြင်း သို့မဟုတ် ခိုးယူခြင်းမပြုရ။
- (ခ) ဆိပ်ကမ်းနယ်နိမိတ်အတွင်း ရေယာဉ်ဆိုက်ကပ်ရန်နေရာ သို့မဟုတ် ဆိပ်ကမ်း တံတားတစ်ခုခုကို သော်လည်းကောင်း၊ ရေကြောင်းလမ်းညွှန် အမှတ်အသားတစ်ခုခုကို သော်လည်းကောင်း၊ ဆိပ်ကမ်းနယ်နိမိတ်အတွင်း ဆိပ်ကမ်းလုပ်ငန်းများ လွယ်ကူ အဆင်ပြေရန် စီမံထားရှိသော အသုံးအဆောင်ပစ္စည်းကိရိယာတစ်ခုခုကိုသော်လည်းကောင်း ဖျက်ဆီးခြင်း သို့မဟုတ် ပျက်စီးစေခြင်းမပြုရ။

- (ဂ) ဆိပ်ကမ်းနယ်နိမိတ်အတွင်း ဆိပ်ကမ်းထိန်းသိမ်းစောင့်ရှောက်သူ၏ အမိန့်ကို လိုက်နာရန် ပျက်ကွက်ခြင်း မရှိစေရ။
- (ဃ) ဆိပ်ကမ်းနယ်နိမိတ်အတွင်း မြန်မာ့ဆိပ်ကမ်းအာဏာပိုင်၏ ခွင့်ပြုချက်မရှိဘဲ ရေလမ်းကြောင်းကို အတားအဆီးဖြစ်စေမည့် မည်သည့်ဆောင်ရွက်ချက်ကိုမျှ မပြုရ။
- (င) ဆိပ်ကမ်းထိန်းသိမ်းစောင့်ရှောက်သူ အပါအဝင် တာဝန်ရှိသူများက ရေယာဉ်ပေါ်နှင့် ဆိပ်ကမ်းနယ်နိမိတ်အတွင်း ဝင်ရောက်စစ်ဆေးခြင်းကို ဟန့်တားနှောင့်ယှက်ခြင်း မပြုရ။
- (စ) ဆိပ်ကမ်းနယ်နိမိတ်အတွင်း ဥပဒေနှင့်မညီဘဲ လက်နက်ခဲယမ်းများ ပစ်ဖောက်ခြင်း၊ မီးပန်းလွှတ်ခြင်း မပြုရ။
- (ဆ) ဆိပ်ကမ်းထိန်းသိမ်းစောင့်ရှောက်သူက မီးဘေးကာကွယ်တားဆီးရေးအတွက် သော်လည်းကောင်း၊ မီးငြိမ်းသတ်နိုင်ရေးအတွက်သော်လည်းကောင်း ညွှန်ကြားသည့် အမိန့်ကို လိုက်နာရန် ပျက်ကွက်ခြင်းမရှိစေရ သို့မဟုတ် မီးဘေးလုံခြုံရေးနှင့်စပ်လျဉ်း၍ မမှန်မကန် သတင်းပို့ခြင်းမပြုရ။
- (ဇ) ဆိပ်ကမ်းနယ်နိမိတ်အတွင်း ကျောက်ချဆိုက်ကပ်ရပ်နားထားသော ရေယာဉ်ကို ဆိပ်ကမ်းထိန်းသိမ်းစောင့်ရှောက်သူ၏ ခွင့်ပြုချက်မရှိဘဲ ကျောက်ကြိုးကို ဖြေလျှော့ခြင်း မပြုရ။
- (ဈ) ရေယာဉ်တစ်စီးစီးက ကျောက်စွဲကိရိယာများ သို့မဟုတ် ဖော်ယာများနှင့် ငြိတွယ်ခြင်း၊ ချိတ်မိနေခြင်းဖြစ်ပါက ဆိပ်ကမ်းထိန်းသိမ်းစောင့်ရှောက်သူ၏ ခွင့်ပြုချက် သို့မဟုတ် အကူအညီမပါဘဲ ထိုကျောက်စွဲကိရိယာ သို့မဟုတ် ဖော်ယာကို ဖော်ယူခြင်း၊ ဖယ်ရှားခြင်း မပြုရ။

၈၀။ မည်သူမျှ ရေထုညစ်ညမ်းမှုများ သို့မဟုတ် သဘာဝပတ်ဝန်းကျင် အရင်းအမြစ်များ ပျက်စီး ဆုံးရှုံးမှု ဖြစ်ပေါ်စေရန် -

- (က) ဆိပ်ကမ်းနယ်နိမိတ်အတွင်း သွားလာနေသော ရေနံတင်ရေယာဉ်၊ ဆီတင်ရေယာဉ်၊ ဓာတုပစ္စည်းတင်ရေယာဉ်တို့မှလည်းကောင်း၊ ရေနံအစမ်းတွင်းများ၊ ရေနံတွင်းများ နှင့် ရေနံပိုက်လိုင်းများမှ လည်းကောင်း၊ ရေယာဉ်တိုက်မှု သို့မဟုတ် သောင်တင်မှု ဖြစ်ပေါ်ရာမှလည်းကောင်း ဆီယိုဖိတ်စေခြင်း သို့မဟုတ် ဆီနှင့်ရောနှော အညစ်အကြေး များစွန့်ပစ်ခြင်း မပြုရ။
- (ခ) ဆိပ်ကမ်းနယ်နိမိတ်အတွင်း ရေယာဉ်များ၊ ရေပေါ်ရေအောက် သယံဇာတရှာဖွေရေး စင်နှင့် အဆောက်အအုံများမှ ဘေးအန္တရာယ်ဖြစ်စေတတ်သော ပစ္စည်းများ၊ အဆိပ်သင့်

ပစ္စည်းများ၊ အမှိုက်သရိုက်များ၊ အညစ်အကြေးများနှင့် စွန့်ပစ်ပစ္စည်းများကို ရေထုအတွင်း ပစ်ချခြင်း၊ စွန့်ထုတ်ခြင်း သို့မဟုတ် ကျရောက်စေခြင်း မပြုရ။

- (ဂ) ရေကြောင်းသွားလာမှုကို ဟန့်တားခြင်းဖြစ်ပေါ်နိုင်သော အခြားပစ္စည်းများကို ရေယာဉ်မှ ဆိပ်ကမ်းတစ်ခုခုအတွင်းသို့ ပစ်ချခြင်း၊ စွန့်ပစ်ခြင်း သို့မဟုတ် ကျရောက်စေခြင်း မပြုရ။
- (ဃ) ဒီရေကြောင့်ဖြစ်စေ၊ မုန်တိုင်းကြောင့်ဖြစ်စေ၊ ကုန်းပေါ်၌ ရေလျှံမှုကြောင့်ဖြစ်စေ ဆိပ်ကမ်းအတွင်းသို့ လျှောကျနိုင်သည့် ပစ္စည်းများကို ကမ်းပါးနယ်နှင့် ကမ်းနားနယ်တို့၌ စွန့်ပစ်ခြင်း သို့မဟုတ် ချထားခြင်းမပြုရ။

၈၁။ မည်သူမျှ -

- (က) ဆိပ်ကမ်းထိန်းသိမ်းစောင့်ရှောက်သူ၏ ညွှန်ကြားချက်နှင့် ဆန့်ကျင်၍ဖြစ်စေ၊ မြန်မာ့ဆိပ်ကမ်းအာဏာပိုင်၏ တားမြစ်ချက်နှင့် ဆန့်ကျင်၍ဖြစ်စေ မည်သည့် ရေယာဉ်ကိုမျှ ဆိပ်ကမ်းတစ်ခုခုအတွင်း ကမ်းထိုးတင်ခြင်း၊ မီးမြှိုက်ခြင်း သို့မဟုတ် မှိုင်းတိုက်ခြင်း မပြုရ။
- (ခ) မြန်မာ့ဆိပ်ကမ်းအာဏာပိုင်၏ ခွင့်ပြုချက်မရဘဲ ဆိပ်ကမ်းအတွင်း ရေယာဉ်ပေါ်၌ ဖြစ်စေ၊ တားမြစ်နယ်မြေအတွင်း၌ဖြစ်စေ ဂဟေဆော်ခြင်းသော်လည်းကောင်း၊ ကတ္တရာ၊ အင်တွဲ၊ ပွဲလျက်၊ တာပင်တိုင်၊ ဆီ သို့မဟုတ် မီးစွဲလောင်နိုင်သည့် အခြားအရာ ဝတ္ထုများကို ကျိုချက်ခြင်းသော်လည်းကောင်း မပြုလုပ်ရ။
- (ဂ) ဆိပ်ကမ်းတစ်ခုခု၌ ရေယာဉ်ပေါ်တွင် မီးကိုအကာအကွယ်မရှိဘဲ ထွန်းညှိ၍ လောင်စာ ဆီများ ထုတ်ယူခြင်း မပြုရ။
- (ဃ) ဆိပ်ကမ်းနယ်နိမိတ်အတွင်း ဆိပ်ကမ်းထိန်းသိမ်းစောင့်ရှောက်သူ၏ ခွင့်ပြုချက်မရရှိဘဲ ကျောက်ဆူး၊ ကျောက်ကြိုးနှင့် အခြားပစ္စည်းများကို ရေငုပ်၍ဖြစ်စေ၊ ကြိုးတိုက်၍ ဖြစ်စေ ရှာဖွေခြင်း မပြုရ။
- (င) ဆိပ်ကမ်းထိန်းသိမ်းစောင့်ရှောက်သူ၏ ခွင့်ပြုချက်မရှိဘဲ ဆိပ်ကမ်းတစ်ခုခု၏ ကမ်းပါးနယ်နှင့် ကမ်းနားနယ်မှ ကျောက်တုံး၊ ကျောက်ခဲ၊ ကျောက်စရစ်၊ သဲမြေ သို့မဟုတ် ကမ်းမပြိုအောင် ကာကွယ်ထားသည့် အရာများကို ဖယ်ရှားခြင်း သို့မဟုတ် ရွှေ့ပြောင်း သယ်ဆောင်ခြင်း မပြုရ။
- (စ) ကမ်းပါးနယ်နှင့် ကမ်းနားနယ်တွင် ခွင့်ပြုချက်မရှိဘဲ ဗော်ယာ၊ ရေယာဉ်ချည်တိုင်၊ ကျောက်ဆူး သို့မဟုတ် အခြားမည်သည့်အရာကိုမျှ စိုက်ထူမြှုပ်နှံခြင်း မပြုရ။
- (ဆ) ရေယာဉ် ဟန်ချက်ညီစေရန် ရေယာဉ်ဝမ်းစာများကို စည်းကမ်းချက်နှင့်မညီဘဲ စွန့်ပစ်ခြင်း သို့မဟုတ် စုပုံခြင်းမပြုရ။

၈၂။ မည်သည့် မြန်မာ့ဆိပ်ကမ်းအာဏာပိုင်၏ အရာထမ်း၊ အမှုထမ်းတစ်ဦးဦးမျှ မိမိအကျိုး စီးပွားအတွက် -

- (က) ဆိပ်ကမ်းဆိုင်ရာ စီးပွားရေးလုပ်ငန်းတစ်ခုခုတွင် တိုက်ရိုက်ဖြစ်စေ၊ သွယ်ဝိုက်၍ဖြစ်စေ ပါဝင်ဆောင်ရွက်ခြင်း မပြုရ။
- (ခ) ဆိပ်ကမ်းဆိုင်ရာ စီးပွားရေးလုပ်ငန်းအတွက် ချုပ်ဆိုသော စာချုပ်တွင် ပါဝင်ချုပ်ဆိုခြင်း သို့မဟုတ် ပတ်သက်ခြင်း၊ မြန်မာ့ဆိပ်ကမ်းအာဏာပိုင်သို့ အကျိုးအမြတ်ဖြင့် ငွေချေးခြင်း မပြုရ။

၈၃။ မည်သူမျှ မြန်မာ့ဆိပ်ကမ်းအာဏာပိုင်၊ မြန်မာ့ဆိပ်ကမ်းအာဏာပိုင်က တာဝန်ပေးအပ်သူ သို့မဟုတ် ဆိပ်ကမ်းထိန်းသိမ်းစောင့်ရှောက်သူက ထုတ်ပြန်သောအမိန့် သို့မဟုတ် ညွှန်ကြားချက် တစ်ရပ်ရပ်ကို လိုက်နာဆောင်ရွက်ရန် ပျက်ကွက်ခြင်းမရှိစေရ။

အခန်း (၁၇)

ပြစ်မှုနှင့် ပြစ်ဒဏ်

၈၄။ မည်သူမဆို ပုဒ်မ ၇၄ ပါ တားမြစ်ချက်တစ်ရပ်ရပ်ကို ဖောက်ဖျက်ကြောင်း ပြစ်မှုထင်ရှား စီရင်ခြင်းခံရလျှင် ထိုသူကို သုံးနှစ်ထက်မပိုသော ထောင်ဒဏ်ဖြစ်စေ၊ အနည်းဆုံးကျပ် ငါးသိန်းမှ အများဆုံး ကျပ်သိန်း ၅၀၀ အထိ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၈၅။ မည်သည့် ရေယာဉ်မှူးမဆို ပုဒ်မ ၇၅၊ ၇၆ သို့မဟုတ် ၇၇ ပါ တားမြစ်ချက်တစ်ရပ်ရပ်ကို ဖောက်ဖျက်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို တစ်နှစ်ထက်မပိုသော ထောင်ဒဏ် ဖြစ်စေ၊ အနည်းဆုံး ကျပ်သုံးသိန်းမှ အများဆုံး ကျပ်သိန်း ၃၀ အထိ ငွေဒဏ်ဖြစ်စေ၊ ဒဏ်နှစ်ရပ်လုံး ဖြစ်စေ ချမှတ်ရမည်။

၈၆။ မည်သူမဆို ပုဒ်မ ၇၈ ပါ တားမြစ်ချက်တစ်ရပ်ရပ်ကို ဖောက်ဖျက်ကြောင်း ပြစ်မှုထင်ရှား စီရင်ခြင်းခံရလျှင် ထိုသူကို တစ်နှစ်ထက်မပိုသော ထောင်ဒဏ်ဖြစ်စေ၊ အနည်းဆုံး ကျပ် ၁၀ သိန်း မှ အများဆုံး ကျပ်သိန်း ၁၀၀ အထိ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၈၇။ မည်သူမဆို ပုဒ်မ ၇၉ သို့မဟုတ် ၈၁ ပါတားမြစ်ချက်တစ်ရပ်ရပ်ကို ဖောက်ဖျက်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ခြောက်လထက်မပိုသော ထောင်ဒဏ်ဖြစ်စေ၊ အနည်းဆုံး ကျပ်ငါးသောင်းမှ အများဆုံး ကျပ်ငါးသိန်းအထိ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၈၈။ မည်သူမဆို ပုဒ်မ ၈၀ ပါတားမြစ်ချက်တစ်ရပ်ရပ်ကို ဖောက်ဖျက်ကြောင်း ပြစ်မှုထင်ရှား စီရင်ခြင်းခံရလျှင် ထိုသူကို နှစ်နှစ်ထက်မပိုသော ထောင်ဒဏ်ဖြစ်စေ၊ အနည်းဆုံး ကျပ် ၁၀ သိန်းမှ အများဆုံး ကျပ်သိန်း ၂၀၀ အထိ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၈၉။ မည်သည့် မြန်မာ့ဆိပ်ကမ်းအာဏာပိုင်၏ အရာထမ်း၊ အမှုထမ်းမဆို ပုဒ်မ ၈၂ ပါ တားမြစ်ချက် တစ်ရပ်ရပ်ကို ဖောက်ဖျက်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို သုံးနှစ်ထက်မပိုသော ထောင်ဒဏ်ဖြစ်စေ၊ အနည်းဆုံး ကျပ်ငါးသိန်းမှ အများဆုံး ကျပ်သိန်း ၅၀ အထိ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၉၀။ မည်သူမဆို ဤဥပဒေအရ ထုတ်ပြန်သော နည်းဥပဒေများနှင့် အမိန့်တို့ပါ တားမြစ်ချက် တစ်ရပ်ရပ်ကို ဖောက်ဖျက်ကြောင်း သို့မဟုတ် သတ်မှတ်ထားသော တာဝန်တစ်ရပ်ရပ်ကို လိုက်နာ ဆောင်ရွက်ရန် တမင်ပျက်ကွက်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို သုံးလ ထက်မပိုသော ထောင်ဒဏ်ဖြစ်စေ၊ အနည်းဆုံး ကျပ်သုံးသောင်းမှ အများဆုံး ကျပ်သုံးသိန်းအထိ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၉၁။ မည်သူမဆို ဤဥပဒေပါ ပြစ်မှုတစ်ခုခုကို ကျူးလွန်ရန် အားထုတ်ခြင်း၊ ပူးပေါင်းကြံစည်ခြင်း ပြုလျှင်ဖြစ်စေ၊ ပြစ်မှုကျူးလွန်ရာတွင် အားပေးကူညီခြင်းပြုလျှင်ဖြစ်စေ ယင်းပြစ်မှုအတွက် ဤဥပဒေတွင် ပြဋ္ဌာန်းထားသည့် ပြစ်ဒဏ်ကို ချမှတ်ခြင်းခံရမည်။

အခန်း(၁၈)

ဆုကြေးငွေချီးမြှင့်ခြင်း

၉၂။ မြန်မာ့ဆိပ်ကမ်းအာဏာပိုင်သည် မိမိ၏ စီမံကိန်းလျာထားချက်အတိုင်း အကောင်အထည်ဖော် ဆောင်ရွက်ရာ၌ သတ်မှတ်ထားသောလုပ်ငန်းကုန်ကျစရိတ်နှင့် ဝင်ငွေအချိုးအတိုင်းသော်လည်းကောင်း၊ ယင်းအချိုးထက် ပိုမိုကောင်းမွန်အောင် ဆောင်ရွက်နိုင်လျှင်သော်လည်းကောင်း မိမိ၏ ဝန်ထမ်းများအား ဆုကြေး ချီးမြှင့်နိုင်သည်။

၉၃။ ဆုကြေးငွေချီးမြှင့်ရာတွင် ဆုကြေးရန်ပုံငွေထဲမှ သတ်မှတ်ထားသော ရာခိုင်နှုန်း အချိုးအရ ဝန်ထမ်းများကို ဆုကြေးငွေများ ခွဲဝေသတ်မှတ်ပေးပြီးနောက် ကျန်ရှိသော ဆုကြေးရန်ပုံငွေထဲမှ တစ်ဦးချင်းသော်လည်းကောင်း၊ အဖွဲ့လိုက်သော်လည်းကောင်း အောက်ပါအခြေခံမူများအပေါ် မူတည်၍ စွမ်းဆောင်ရည်မြင့်မားမှု ဆုကြေးငွေများ ထပ်မံချီးမြှင့်နိုင်သည်။

(က) သတ်မှတ်ထားသော စံနှုန်းထက်တိုး၍ ထုတ်လုပ်ဆောင်ရွက်နိုင်ခြင်း၊ ဝန်ဆောင်မှု ပေးနိုင်ခြင်း၊

(ခ) ထုတ်လုပ်မှု၊ ဝန်ဆောင်မှု နည်းစနစ်သစ်များ တီထွင်နိုင်ခြင်း၊

(ဂ) တီထွင်ထုတ်လုပ်နိုင်မှုရှိခြင်း၊ ထုတ်လုပ်သည့်ကုန်ပစ္စည်း အရည်အသွေး စံချိန်မီခြင်း၊

(ဃ) ကုန်ကြမ်းသုံးစွဲမှု စံသတ်မှတ်ချက်များနှင့်အညီ စနစ်တကျသုံးစွဲနိုင်ခြင်း၊

(င) လေလွင့်ပျက်စီးဆုံးရှုံးမှုလျော့နည်းခြင်း။

အခန်း (၁၉)

အထွေထွေ

၉၄။ မြန်မာ့ဆိပ်ကမ်းအာဏာပိုင် လက်အောက်ရှိစက်ရုံ၊ အလုပ်ရုံ၊ အလုပ်ဌာန၊ အလုပ်ဌာနခွဲများ၏ တာဝန်ခံဝန်ထမ်းများသည် မိမိတို့တာဝန်ယူသည့်လုပ်ငန်း၏ တိုးတက်အောင်မြင်မှုနှင့် ဆုံးရှုံးမှုတို့ကို တာဝန်ခံရမည်။

၉၅။ မြန်မာ့ဆိပ်ကမ်းအာဏာပိုင်သည်ပြည်ထောင်စုအစိုးရ ပို့ဆောင်ရေးဝန်ကြီးဌာန၏ ကြီးကြပ်မှုဖြင့် ဆောင်ရွက်ရသော စီးပွားရေးအဖွဲ့အစည်းဖြစ်၍ ယင်း၏ လည်ပတ်သော ငွေကြေးနှင့်ပိုင်ဆိုင်သော ပစ္စည်းမှန်သမျှသည် နိုင်ငံတော်က ပိုင်ဆိုင်သည်ဟု မှတ်ယူရမည်။

၉၆။ မြန်မာ့ဆိပ်ကမ်းအာဏာပိုင်သည် ဤဥပဒေအရ လုပ်ငန်းတစ်ခုခုကို လုပ်ကိုင်ခွင့်ပြုခြင်းနှင့် စပ်လျဉ်း၍ လိုင်စင်သက်တမ်း၊ လိုင်စင်ကြေး၊ လိုင်စင်သက်တမ်းတိုးမြှင့်ကြေးနှင့်အခြားဝန်ဆောင်ခများကို ဝန်ကြီးဌာန၏ သဘောတူညီချက်ဖြင့် အမိန့်ကြော်ငြာစာထုတ်ပြန်၍ သတ်မှတ်ရမည်။

၉၇။ ဤဥပဒေပါ ပြစ်မှုများကို ရဲအရေးယူပိုင်ခွင့်ရှိသော ပြစ်မှုများအဖြစ် မှတ်ယူဆောင်ရွက် ရမည်။

၉၈။ ရေယာဉ်ပေါ်မှ ကုန်စည်များချပေး၍ လွှဲပြောင်းလက်ခံပြေစာရရှိပြီးဖြစ်လျှင် ထိုကုန်စည်များကို ရေယာဉ်ပေါ်မှချပြီး နောက်ပိုင်းတွင် ပျောက်ဆုံးမှု၊ ပျက်စီးမှုတစ်စုံတစ်ရာဖြစ်ပေါ်မှုအတွက် ရေယာဉ်မှူး သို့မဟုတ် ရေယာဉ်ပိုင်ရှင်အပေါ်တွင် တာဝန်မရှိစေရ။

၉၉။ မြန်မာ့ဆိပ်ကမ်းအာဏာပိုင် အဖွဲ့ဝင်များ၊ ဤဥပဒေအရ တာဝန်ပေးအပ်ခြင်းခံရသည့် ဆိပ်ကမ်း ထိန်းသိမ်းစောင့်ရှောက်သူများနှင့် ဝန်ထမ်းများသည် ဤဥပဒေအရ ပေးအပ်သော တာဝန်ကို ထမ်းဆောင်နေချိန်တွင် ရာဇသတ်ကြီး ပုဒ်မ ၂၁ အရ ပြည်သူ့ဝန်ထမ်းဖြစ်သည်ဟု မှတ်ယူရမည်။

၁၀၀။ မြန်မာ့ဆိပ်ကမ်းအာဏာပိုင်သည် သင့်လျော်သည့် အခွန်ကင်းလွတ်ခွင့်၊ သက်သာခွင့်ရရှိရေး အတွက် သက်ဆိုင်ရာဝန်ကြီးဌာနမှတစ်ဆင့် ပြည်ထောင်စုအစိုးရအဖွဲ့သို့ တည်ဆဲဥပဒေများနှင့်အညီ လျှောက်ထားနိုင်သည်။

၁၀၁။ ကာလစည်းကမ်းသတ် အက်ဥပဒေ ပထမဇယားရှိ အပိုဒ် ၁၄၉ သည် မြန်မာ့ဆိပ်ကမ်း အာဏာပိုင်ကဖြစ်စေ၊ မြန်မာ့ဆိပ်ကမ်းအာဏာပိုင် ကိုယ်စားဖြစ်စေ စွဲဆိုသည့်တရားမမှုများနှင့် သက်ဆိုင်စေရမည်။

၁၀၂။ The Yangon Port Act (Act No.IV of 1905) နှင့် The Outports Act (Act No. II of 1914) အရ ထုတ်ပြန်ခဲ့သော နည်းဥပဒေများ၊ အမိန့်ကြော်ငြာစာ၊ အမိန့်၊ ညွှန်ကြားချက်များနှင့် လုပ်ထုံးလုပ်နည်းများကို ဤဥပဒေနှင့်မဆန့်ကျင်သရွေ့ ကျင့်သုံးနိုင်သည်။

၁၀၃။ ဤဥပဒေပါ ပြဋ္ဌာန်းချက်များကို အကောင်အထည်ဖော်ဆောင်ရွက်ရာတွင် -

- (က) ဝန်ကြီးဌာနသည် နည်းဥပဒေ၊ စည်းမျဉ်းနှင့်စည်းကမ်းများကို ပြည်ထောင်စုအစိုးရ အဖွဲ့၏ အတည်ပြုချက်ဖြင့် ထုတ်ပြန်နိုင်သည်။
- (ခ) ဝန်ကြီးဌာနနှင့် မြန်မာ့ဆိပ်ကမ်းအာဏာပိုင်တို့သည် လိုအပ်သော အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို ထုတ်ပြန်နိုင်သည်။
- (ဂ) မြန်မာ့ဆိပ်ကမ်းအာဏာပိုင်က တာဝန်ပေးအပ်သူ သို့မဟုတ် ဆိပ်ကမ်းထိန်းသိမ်း စောင့်ရှောက်သူသည် လိုအပ်သော အမိန့်နှင့်ညွှန်ကြားချက်ကို ထုတ်ပြန်နိုင်သည်။

၁၀၄။ The Yangon Port Act (Act No.IV of 1905) နှင့် The Outports Act (Act No. II of 1914) တို့ကို ဤဥပဒေဖြင့် ရုပ်သိမ်းလိုက်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ်လက်မှတ်ရေးထိုးသည်။

(ပုံ) သိန်းစိန်

နိုင်ငံတော်သမ္မတ

ပြည်ထောင်စုသမ္မတမြန်မာနိုင်ငံတော်